

सिद्धान्ततूलिका मुक्तिपदशक्तिवादश्च

श्रीमद्विः श्रीभूतपुरवासिभिः
श्री मढेङ्कटलक्ष्मणार्य-संयमिसार्वभौमैः
अनुगृहीतः

श्री बालधन्वि जग्गु वेङ्कटाचार्यस्वामिनां
१०१ तम जन्मर्क्षमहोत्सवमधुरस्मृति-संस्करणम्

सम्पादकः — प्रकाशकश्च
महीशूरमहाराजसंस्कृतमहापाठशास्त्राया विशिष्टाद्वैतविभागप्राध्यापकः
बालधन्वि जग्गु रुदर्शनाचार्यः
साहित्यवेदान्तविद्वान्

Barcode : 1990020102797

Title - Siddhantha Tulika and Mukti Pada Shakti vada

Author - Venkatalakshmanaryamuni

Language - sanskrit

Pages - 44

Publication Year - 1975

Barcode EAN.UCC-13



1 990020 102797

श्री बालधन्वि वेङ्कटाक्षप्रत्यमाला-कुसुमम् २१-२१

All Rights Reserved by the Editor & Publisher

BALADHANVI JAGGU SUDARSHANACHAR

SAHITYA VEDANTA VIDVAN

Head of the Department of Vishistadvaita Vedanta

MAHARAJA'S SANSKRIT COLLEGE, MYSORE.

First Edition 1975

PRINTED AT SAMRAJYAM MUDRANALAYA MYSORE-4.

श्रीः

श्रीमने रामानुजय नमः
श्रीमने रम्यजामानुजनये नमः

भूमिका

लक्ष्मणवरवग्वेङ्कटलक्ष्मणयोगीन्द्रपादपद्मानि ।

श्रीवासुनृहरिवेङ्कटगुर्वोरप्याश्रये पदाब्जानि ॥

श्रीमदानन्दनाम सः पुण्यबहुल प्रथमा कुजवासरः आश्लेषा
यादवाद्रिः २८-१-१९७५

अयि भोत्सहृदयाः गुरुपादपद्मप्रणिहितमनसः मान्याः महान्तः
विद्वद्राः ! शृणुतावहितमनसः । श्रीमन्तः श्रीमद्वेङ्कटलक्ष्मणार्थसंयमिसार्वभौमाः
अलमकार्षुः खलु श्रीभूतपुरी न केवलं किन्तु- ससागरामेवैनां विश्वम्भराम् ।
ये किल श्रीभूतपुरीनित्यवासरस्तिका अपि सर्वदेशसर्वकालसर्वावस्थास्वपि श्री-
यादवाद्रिविनिक्षिप्तनिजत्रिविधकरणाः, उभयवेदान्तपारावारपारदर्शिनः, श्रीघटि-
काचलश्रीमन्महाचार्यलब्धचक्राङ्कनादिकाः, श्रीयादवाद्रिमहाचार्यलब्धसर्वतत्त्व-
रहस्यज्ञानाः, भगवन्निर्हेतुककटाक्षलब्धस्वयोगमहिमसाक्षात्कृतपरमपुरुषस्वरूप-
गुणविभूत्यादिकाः, श्रीवरवरमुनिवरचरणतरुणसरसिजदिरचितनिजप्रावण्याः,
निजमन्त्रबलदूरोत्सारितदुरितभरितजननिकरपीडनव्यग्रदुष्टग्रहव्याध्याधयः, स्वा-
नुष्ठानप्रदर्शितचरमपर्वनिष्ठाकाष्ठागरिष्ठाः, स्वप्रवचनपाटवसमावर्जितपटुतरवी-
विलसितशिष्यवृन्दाभिवन्दितस्वचरणारविन्दाः, श्रीयतिवर्यरामानुजार्यकैङ्कर्यधुर्याः,
श्रीभूतपुरीगतं एम्बार्मठपीठमधिष्ठिताः, षोडशे वर्षे एव श्रीवेङ्कटाचलाधी-
शितुर्नियमनेन प्रथमाश्रमादेवाश्रमेणोरीकृतचतुर्थाश्रमाः, पराभिभवननिपुणनिज-
तेजोगणजृम्भितस्वपरलोकाः, श्रीवेङ्कटाचलगतिसर्वकैङ्कर्यनिर्वहणधुरंधरैः परमहंसे-
त्यादिभिः तादात्त्विकपेरियजीयर्स्वामिभिः सानुग्रहं वितीर्णचतुर्थाश्रमाश्च ॥

तेषां शिष्यगणेषु प्रथितेष्वपि द्वाद्वैतौ प्रथिततरौ । यस्त्वेको यादवाद्रि-
निवासी पण्डितरत्नबिरुदाङ्कितः कुप्पण्णास्वामीति प्रसिद्धः स्थानिकं श्रीनिवास-

नर्मिहार्य । अन्यश्च श्रीभूतगुणमति वृण्टलम्बामी च ॥

तत्परम्परानु शिष्यगणा बवृधिर । कुप्पणाम्बामिना शिष्येषु तर्कतीर्थ
म. अ. लक्ष्मीतानार्थः, साम्ब्यतीर्थ बालधन्वि जगुवेङ्कटाचार्यश्च प्रख्यातौ ।
मतीर्थ्यावेतौ प्राचार्यरचितान् तालवत्रकोशेषु ग्रन्थलिप्या लिखितान् स्वाचार्य-
हस्ते प्रदत्तान् ग्रन्थान् काश्चनान्ध्रलिप्या प्रतिकृतीचक्रन् । अद्य यावदम्बद्वो-
चराणि अदमीयानि ग्रन्थरत्नानीमानि —

(१) अष्टाक्षरस्य सर्वाधिकारत्वमर्थनम् (मुद्रितम्) (२) अम्बदुरुचरि-
तम् (मणिप्रवाळभाषा) (३) कैवल्यशतश्रृण्णी (४) चरमश्लोकटिप्पणीविव-
रणम् (५) निक्षेपक्षेत्रव्याख्यानम् (६) न्यायसिद्धाञ्जनभावदीपिका (७) पुण-
नार्गदीपिका (८) प्रपत्त्यनुपायत्वविचारः (मुद्रितः) (९) भक्तिरसायनम् (स्तो-
त्रम्) (१०) भूगोलभगौळनिर्णयम् (द्राविडभाषा) (द्विवारं मुद्रितम्) (११) म-
हाचार्य दिनचर्या (१२) महाचार्यनङ्गलाशासनम् (१३) मुक्तकश्लोकाः
(१४) मुक्तिपदशक्तिवादः (१५) मूलमन्त्राधिकारटिप्पणी (१६) रहस्यत्रयमग्रह-
कारिकाः (१७) रामानुजाष्टपदी (मुद्रितम्) (१८) रामानुजमुप्रभातम् (मु.)
(१९) विश्वगुणादर्शभावार्थटिप्पणी (२०) श्रीभाष्यकारदिव्यमङ्गलविग्रहवर्णन-
चूर्णिका (२१) श्रीभाष्यकारदिव्याभिषेकचूर्णिका (मुद्रिता) (२२) श्रीवचन-
भूषणव्याख्यानालम्बदम् (मुद्रितम्) (२३) श्रुतप्रकाशिकाव्याख्या भावदीपिका
(२४) सदर्शनमुदर्शनम् (चम्पूकाव्यम्) (२५) सिद्धान्ततूलिका (२६) सिद्धो-
पायमुदर्शनम् (२७) सिद्धतात्पर्यटिप्पणी (२८) सिद्धधर्मप्रकाशिका (२९)-
सिद्धधर्मविजयः (३०) सिद्धधर्मविजयमङ्गलदीपिका (३१) हसानन्दम् (महा-
काव्यम्) इति । अन्ये च केचन ग्रन्थास्तुः ॥

इदानीमम्बदुरुचराणां तातपादानाञ्च श्रीबालधन्वि जगु वेङ्कटाचार्याणां
एकाधिकशततमजन्मक्षमहोत्सवसमये तन्नामाङ्कितग्रन्थमालया (२१-२२)

एकविंशतितनूत्वेन द्वाविंशतितनूत्वेन च प्रभाचार्याणां ग्रन्थद्वयमेतं प्रकाश्य बहु-
तिथान्कालादन्तर्निगूढमीहां सफलकृत्य कृतकृत्यतामभजम् । अनर्घाणीमानि
ग्रन्थरत्नाणि समेव्य सहृदया वेदांतिनस्तुप्यन्तु । मृष्यन्तु चाज्ञस्य आचार्यकै-
ङ्कर्यचापलात्प्रवृत्तस्यास्य साहसम् ॥

श्रुतिशिखरनिकरमहागुहान्तरनिर्लीनान् सूक्ष्मतमान् सदर्थान् सदाचार्य-
प्रज्वालितेन ग्रन्थात्मना परिणतेन निजज्ञानदीपेन प्रकाशयन्नयमाचार्यस्त्वस्य
गभीरतां सरलनाम्नाभिच्यनक्ति ॥

एतादृशग्रन्थप्रकाशनकैङ्कर्यसाह्याचरणे वेदशास्त्रादिविभागेषु परीक्षादि-
संयोजने च बद्धादरा मद्रपुरीस्था 'Divine Science Trust (Regd.)'
नाम्नी काचन संस्था वरीवर्ति । तस्यास्संघटकाः श्रीमन्तः ए. के. शटकोपार्याः ।
ग्रन्थस्यास्य मुद्रणे साह्यमाचरन्त्यस्तेभ्यो धन्यवादान् समर्पयामि । एवमग्रेऽपि
एतादृशग्रन्थप्रकटने एवमेव साह्यमाचरन्त्विति च प्रार्थये ॥

एतद्ग्रन्थकर्तृणां ग्रन्थान्तराण्यपि मोहमयीनगरीस्थानन्तार्यशताब्दीसमित्या
यथाक्रमं प्रकाश्यत इति श्रुत्वा तन्निर्वाहकान् के. के. ए. वैकटाचार्यमहोदयान्,
संस्थाव्यवस्थापकं वासुदेवसोमानिप्रभृति सोमानिकुलजातञ्चाभिनन्दामि ॥

श्रीनत्परमहं जेत्यादिविरुदाङ्किनाः श्रीभूतपुरीस्थाः एम्बार् मठवर्तमानर्षाठा-
धिपतयोऽपि अस्मिन् विषये विशिष्याशिषः प्रयुञ्जीरन्निति तत्सन्निधौ कृतज्ञता-
मर्पयन्नक्तिमेतामुपसंहरामि ॥

इति विज्ञापयिता,

आचार्यचरणयुगभावनातरङ्गतरङ्गितान्तरङ्गः दासः

बालधन्वि जग्गु सुदर्शनाचार्यः

श्रीमन्महार्यकृष्णालब्धविज्ञानसम्पदे ।

श्रीशैललक्ष्मणाचार्यमुनये नित्यमङ्गलम् ॥

श्री बलधन्वि वेङ्कटायग्रन्थमालाकुसुमानि

१.	मटीका वृत्तसुक्ताभारावली	(आश्र)	०-७५
२.	रत्नगङ्गाधरमर्मप्रकाशमर्मोद्घाटनम्	(नागर)	०-७५
३.	कावेरीमहिनादशे	"	०-७५
४.	यदुगिरिनारायणस्तव. (इत्यादि)	(आश्र)	२-००
५.	यादवार्गगिरिनाहान्यमग्रहः	(कन्नड)	—
६.	कुवल्यानन्दचन्द्रिकाचकोर	(नागर)	१५-००
७.	अलङ्कारतत्त्वम्	"	—
८.	दशकुमारचरित विमर्शविमर्श.	"	—
९.	वादभूमिविमर्शविमर्श	"	—
१०.	विदितपदविचारः	"	—
११.	यदुकुल्यदुर्गैरुसम्बन्ध (मटीक)	(कन्नड)	०-२५
१२.	भारतकृष्णनङ्गलम्	१३. वराहादिमङ्गलम्	"
१४.	यतिराजमङ्गलम्	(नागर)	—
१५.	यतीन्द्रप्रवणप्रभाव	"	३-००
१६.	द्रष्टुं दौर्घानिषत्सारमग्रहः	(मटीक) (नागर)	३-००
१७.	दिव्यप्रबन्धप्रामाण्यममर्थनम्	(कन्नड)	—
१८.	यमकिंकरमवादव्याख्या	(नागर)	१-५०
१९.	"	(कन्नड)	१-००
२०.	दिव्यमूरिचरितानि	(नागर)	६-००
२१.	गीतार्थसंग्रहव्याख्या	"	३-००
२२.	सिद्धान्ततूलिका	"	२-५०
२३.	मुक्तिपदशक्तिवादः	"	—
२४.	दयासहस्रम् (श्रीवेङ्कटनाथ)	"	—



॥ श्री ॥

॥ श्रीमते रामानुजाय नमः ॥

॥ श्रीमते रज्यजामानृमनये नमः ॥

॥ श्रीमन्नहागुरवे नमः ॥

॥ श्रीमद्वेङ्कटलक्षणार्थ संयमिते नमः ॥

श्रीमद्वेङ्कटलक्षणार्थसंयमीन्द्रैः अनुगृहीता

सिद्धान्ततूलिका

प्रथमः परिच्छेदः

वरवरमुनिवरचरणौ तरुणसरोजातजठरकमनीयौ ।

अपि मम शिरस्यकस्मात् वरुणापरिणामबाधितौ कल्पे ॥

मुमुक्षोः मोक्षार्थं प्रमाणसारेण प्रमेयसारनिर्णयः कर्तव्यः । तत्र धर्मज्ञ-
समय एव सारभूतं प्रमाणम् । स्वतः प्रमाणस्य वेदस्यापि तत्सापेक्षत्वात् ।
तदुक्तमापस्तम्बेन :— १ “धर्मज्ञसमयः प्रमाणं वेदाश्च” इति ।

न च धर्मज्ञसमयापि साक्षात्परम्परया वा वेदसापेक्षत्वं शङ्क्यम् ।
वेद-योगाद्यगोचरात्यन्तालौकिकार्थसाक्षात्कारक्षम भगवन्निर्हेतुककटाक्षलब्धदिव्य-
चक्षुष्काणां पराङ्मुखादि र्मज्ञानां समयस्य वेदसापेक्षत्वाभावात् । तदुक्तं
गीतायां —

२ “नाहं वेदैर्न तपसा न दानेन न चेज्यया ।

शक्य एवंविधो द्रष्टुं दृष्टवानसि मां यथा” इति ॥

न चैवमपि ३ “नो इतराणि” इति श्रुतिनिषिद्धापचरितानामपि प्रामाण्य-

१ आ. घ. सू. प्र. १-२, ३ । २ गीता. ११-५३ ।

३ तैत्तिरियोपनिषत् शि. ब. अनु. ११ ।

वारणाय धर्मज्ञसमये वेदाविरुद्धाश्च एव प्रमाणमिति वक्तव्यतया तस्य वेद-
सापेक्षत्वमावश्यकमिति वाच्यम् ॥

तस्याः श्रुतेः धर्मज्ञसमयानन्तर्गतेन्द्रचन्द्राद्यपचरितविशेषविषयत्वेन तेषां
प्रामाण्यापत्त्ययोगान् । तथा हि —

धर्मज्ञत्वं नाम — “ अलौकिक श्रेयन्साधनविषयकासङ्गचितमाक्षात्कार-
वत्त्वम् । धर्मवीर्यमवाधितज्ञानानामिन्द्रचन्द्रादीनां न चैतदस्ति । तेषां ज्ञानस्य
साधनतारतम्यानुगुणत्वेन सङ्गचितत्वात् । अधिकारारम्भककर्मणा तिरिहेति त्वाच्च ।
तस्मादिन्द्रचन्द्रपराशरादीनामहल्यातारामत्यगन्विर्नीगमनादिकं न धर्मज्ञसमयात-
र्गतम् । इति ॥

नन्वेवमपि १ विप्रनारायणकृतदेवदेवीगमनस्य, २ नीलकृतपरद्रव्याप-
हारस्य च प्रामाण्यापत्तिवारणाय वेदसापेक्षत्वं धर्मज्ञसमयस्याङ्गीकर्तव्यमेवेति
चेन्न ।

तथोक्तदशाया धर्मज्ञत्वाभादेनैव तदापत्त्यसम्भवात् । तयोस्तदनन्तरमेव
भगवन्निर्हेतुककटाक्षेण ज्ञानलाभ इति पूर्वाचार्यरनुगृहीतत्वात् ।

किञ्च — पूर्वोक्तानामपचरितानां प्रामादिकत्वेन समयत्वाभावाच्च ।
उपादेयत्वेन धर्मज्ञप्रवर्तितो हि धर्मज्ञसमयः ?

अपि च — वेदविरुद्धस्य धर्मज्ञसमयस्याप्रामाण्याङ्गीकारे जामदग्न्य-
कृतमातृशिरश्छेदरूपगुस्वचनपरिपालनस्याप्रामाण्यापत्तिः । न चेष्टापत्तिः ।

३ “ जामदग्न्येन रामेण रेणुका जननी स्वयम् ।

कृत्वा परशुनारण्ये पितुर्वचनकारिणा ” इति श्रीरामायणे
कौसल्या प्रति तस्य प्रमाणतमधर्मज्ञसमयत्वेनोदाहृततया तद्विरोधात् ।

१ भक्ताधिरेणु नामा दिव्यसूरिः । २ परकाल नामा दिव्यसूरिः ।

३ रामा. अयो स. २१-३४ ।

न च तस्य वेदाविरुद्धत्वं शङ्क्यम् । १० मातृदेवो भव ११ पितु-
दशनगुणं माता गौवेणातिरिच्यते १२ इत्यादि प्रमाणैः पितुदशनगुणाधिकत्वेन
प्रसिद्धायाः मातुः पितृवचनपरिपालनमात्रार्थं बहन्नेन परशुना शिरश्छेदनस्या-
त्यन्तवेदविरुद्धत्वस्य तुल्यमवगम्यमानत्वात् । तस्मात् धर्मज्ञसमय एव
सारभूतं प्रमाणमिति सिद्धम् ।

स च समयो द्विविधः । उपदेशरूपोऽनुष्ठानरूपश्चेति । उपदेशोऽपि
द्विविधः । विवरणिरूपो विवरणरूपश्चेति । अथ उपदेशो रहस्यत्रयात्मकः ।
अन्यस्सहस्रगाधोपनिषदादिरूपः । अनुष्ठानरूपस्समयो गुरुपरम्परादिवेद्यः ।
उपदेशाविसंवादी च । तदेवंविधेनोपदेशाविसंवादिना पराङ्मुखपरकालादि
धर्मज्ञानुष्ठानरूपेण धर्मज्ञसमयेन सर्वप्रमाणसारभूतेन सर्वप्रमेयसारनिष्कर्षः
कर्तव्य इति सिद्धम् ।

इति श्रीमद्वधूलकुलतिलक श्रीमन्महाचार्य-

चरणयुगभावित श्रीनिवासवासेन

विरचितायां सिद्धान्ततूलिकायां

प्रथमः परिच्छेदः

१ तैत्ति. शि. व. अ. ११ । २ मनुस्मृतिः २-१४५

सहस्रन्तु पितृन् इति पाठः ।

अथ द्वितीयपरिच्छेदः

अथ प्रमेयसारो निन्द्यने । मोक्षार्थमवश्यज्ञातव्यः प्रमेयः प्रमेय-
सारः । स च पञ्चविधः । स्वस्वरूपपरस्वरूपपुरुषार्थस्वरूपयोग्यस्वरूपविरोधि-
स्वरूपभेदान् । तत्र शेषत्वे सति पारतन्त्र्यं स्वस्वरूपलक्षणम् । शेषत्वं नाम ;
परातिशयाधानेच्छयोगादेयतामात्रम् । तदुक्तं श्रीभाष्यकारैः वेदार्थसंग्रहे —
१ “ परगतातिशयाधानेच्छयोगादेयत्वमेव यस्य स्वरूपं स शेषः , परश्शेषी । ”
इति । जैमिनिमूत्रञ्च — २ “ शेषः परार्थत्वात् ” इति । तस्य च शाबर-
भाष्यम् — ३ “ यः परार्थस्तं वयं शेषं ब्रूमः ” इति । तान्त्रिकोक्तिश्च —

“ तस्मान्पारार्थ्यमेवैकं युज्यते शेषलक्षणम् ।

परोद्देशप्रवृत्तिश्च पारार्थ्यमभिधीयते ॥ ” इति ।

तदिदं शेषत्व द्विविधम् । स्वरूपयोग्यतारूपम् , फलोपधानरूपञ्चेति ।
तत्र परगतातिशयाधानेच्छाजन्योपादानमात्रार्हत्वरूपं शेषत्व स्वरूपयोग्यतात्म-
कम् । तादृशोपादानमात्रविषयत्वं फलोपधा रूपं शेषत्वमिति ज्ञेयम् । तत्र
स्वरूपयोग्यत्वं रूपं शेषत्वं फलोपधानरूपशेषत्वनिरूपणीयम् । अतएवोच्यते —

“ यथेष्टविनियोगार्हश्शेष इत्युच्यते बुधैः ।

ईश्वरेण जगत्सर्वं यथेष्टं विनियुज्यते ॥ ” इति ।

पुनश्शेषत्व द्विविधम् । प्रधानशेषत्वं द्वारशेषत्वञ्चेति । स्वयं प्रयो-
जनातिशयघटितं शेषत्वं प्रधानशेषत्वम् । अन्यार्थातिशयघटितं शेषत्वं द्वार-
शेषत्वम् । पुनर्द्विविधम् । अनन्यार्हमन्यार्हञ्चेति । स्वाभाविकं शेषत्वं
अनन्यार्हम् । आगन्तुकं शेषत्वमन्यार्हम् । शेषत्व पुनः चतुर्विधम् । शेषी-
च्छाघटितम् । शेषेच्छाघटितम् । उभयेच्छाघटितम् । उदासीनेच्छाघटितञ्चेति ।

१ वेदार्थसंग्रहे शेषलक्षणम् । २ जैमिनि सू. ३-१-२ ।

३ शाबरभाष्ये ३-१-२ ।

तदुक्तं तन्त्रिकैः —

“इच्छन् वदुपादेयं वन्यानिशमिद्धये ।

उभयानुनयैकैकजुषा नो शेषशेषिणौ ॥” इति ।

अत्रोभयेच्छाघटितं वच्छेषवं तदेव वामवन्निवृच्यते । तदेवंविधेषु शेषत्वेषु मध्ये स्वस्वरूपलक्षणनयान्निमित्तं शेषत्वं भगवन्निहपितं आचार्यशेषत्व-
द्वारकभागवतशेषत्वद्वारकम् । आचार्यनिरूपितप्रधानशेषत्वद्वारभूतं, अनन्यार्ह-
दात्म्यरूपञ्च वेदितव्यम् । इदञ्च शेषत्वं भगवच्छेषत्वभागवतशेषत्वाचार्यशेष-
त्वरूपांशत्रयघटितम् । अत्र भगवच्छेषत्वरूपोऽंशः प्रथमपर्वशब्देनोच्यते ।
भागवतशेषत्वांशो मध्यमपर्वशब्देन । आचार्यशेषत्वांशश्चरमपर्वशब्देन । तत्त-
त्कलोपधानक्रमापेक्षया च तथा व्यवहारः ।

न च सर्वशेषिणो भगवतः आचार्यापेक्षया द्वारशेषित्वं नोपपद्यत इति
वाच्यम् । १ “न ते रूपं न चाकारः” इत्यादि प्रमाणबलेन ईश्वरस्वरूप-
रूपादीनां भक्तार्थत्वावगमेन तदनुसारेण भगवतो द्वारशेषित्वस्यैवाङ्गीकरणीय-
त्वान् । यद्वा — स्वरूपतः प्रधानशेषिणो भगवतः स्वभावतो द्वारशेषित्व-
संभवेनानुपपत्त्यभावाच्च न कोऽपि दोषः इति ध्येयम् ।

अथ पारतन्त्र्यं नाम स्वव्यापारानर्हत्वम् । तच्च त्रिविधम् । स्वरूप-
पारतन्त्र्यम् । साधनपारतन्त्र्यम् । फलपारतन्त्र्यञ्चेति । तत्र स्वभोग्योद्देश्यक-
प्रवृत्त्यनर्हत्वं स्वरूपपारतन्त्र्यम् । अदृष्टद्वारकफलसाधनगोचरप्रवृत्त्यनर्हत्वं साधन-
पारतन्त्र्यम् । स्वप्रवृत्त्युद्देश्यभोगवत्त्वानर्हत्वं फलपारतन्त्र्यमिति विवेकः ।
तथा च — पूर्वोक्तदास्यरूपभगवच्छेषत्वविशेषवस्त्वे सति त्रिविधपारतन्त्र्य-
विशिष्टत्वं स्वस्वरूपलक्षणमिति फलितम् । अस्य स्वस्वरूपलक्षणत्वं स्वस्व-
रूपनिरूपकत्वमेव । तच्च यथावस्थितस्वस्वरूपविषयिताव्यापकविषयताकत्वम् ।

ननु अहमिति प्रतीतौ धर्मिभूतज्ञानात्मिकाया यथावस्थितस्वरूप-
विषयिण्या शेषत्वपारतन्व्यविषयकत्वाभावेन तयोक्तस्वरूपानेरूपकत्वं न सभव-
तीति चेन्न । तस्याः प्रतीतिः भगवदात्मकस्वात्मविषयकत्वेन, तत्र भगवच्छ-
रीरत्वस्यापि विषयतया शेषत्वपारतन्व्यविषयकत्वस्याप्यक्षतत्वात् । आधेयत्वे
मति विधेयत्वे सति शेषत्वस्यैव शरीरत्वरूपत्वात् ।

तदुक्तं भाष्यकारैः — १ “यस्य चेतनस्य यत् द्रव्यं सर्वान्मना
स्वार्थे नियन्तुं धारयितुं च शक्यं, तच्छेषतैकस्वरूपञ्च तत्तस्य ‘शरीरम्’
इति । अत्र शरीरलक्षणान्तर्गते चाधेयत्वविधेयत्वे अत्यन्तपारतन्व्यरूपे एव ।
अनो भगवच्छरीरत्वस्य भगवच्छेषत्वपारतन्व्यस्वरूपत्वेन भगवदात्मकस्वात्म-
विषयिण्यामहमिति प्रतीतौ तच्छेषत्वपारतन्व्यविषयकत्वस्याप्यक्षततया भगव-
च्छेषत्वपारतन्व्ययोः स्वस्वरूपनिरूपकत्वेन स्वस्वरूपलक्षणत्वं सभवत्येवेति
सिद्धम् ।

इदञ्च स्वस्वरूपलक्षणं प्रथमरहस्ये प्रणवनमपदाभ्यां प्रतिपाद्यते ।
तत्र प्रणवेन शेषत्वं प्रतिपाद्यते । तत्राकारोच्चरसुप्तचतुर्थ्यां २ “तादर्थ्ये चतुर्थी
वक्तव्या” इति शब्दवार्तिकानुशासनानुसारेण पारार्थ्यरूपतादर्थ्याभिधानात् ।
नमःपदेन च पारतन्व्यत्रयं प्रतिपाद्यते । तत्र प्रणवान्वितेन नमःपदेन स्वरूप-
पारतन्व्यं, मध्यमनमपदेन साधनपारतन्व्यं चरमपदान्वितनमःपदेन फलपार-
तन्व्यं प्रतिपाद्यत इति विवेकः ।

अत्र ३ “इतिहासः पुरावृत्तं” इत्युत्तरीत्या धर्मज्ञसमयरूपपूर्वाचार-

१ श्रीभाष्ये — शरीरलक्षणम् ।

२ चतुर्थीविभक्तिप्रकरणे वातिकम् ।

३ नामलिङ्गानुशासने काण्ड १. शब्दादि वर्गं ४ ।

प्रतिपादकतया प्रबलप्रमाणभूतेतिहासश्रेष्ठभूतश्रीरामायणपुरुषेषु मध्ये श्रीशेषाव-
तारभूतस्य श्रीरामानुजस्य निष्ठा शेषत्वे, पारतन्त्र्ये श्रीभरतनिष्ठा, भागवतानां
द्वारशेषत्वे श्रीशत्रुघ्ननिष्ठा, आचार्यपक्ष्या भावतो द्वारशेषत्वे श्रीशबरीनिष्ठा,
श्रीगुरुपरम्परावेद्यश्रीनधुरकविप्रभृतिर्द्वाचार्यनिष्ठा च प्रमाणतयानुसन्धेयेति सर्व-
मवद्वातम् ।

इति श्रीमद्वधूलकुलतिलक श्रीमन्महाचार्य-

चरणयुगभाबितेन श्रीनिवासदासेन

विरचितायां सिद्धान्ततुलिकाया

द्वितीयपरिच्छेदे

स्वस्वरूपनिरूपणोल्लासः प्रथमः

अथ क्रमप्राप्तं परस्वरूपं निरूप्यते । प्राप्तशेषित्वे सति परम्प्राप्य-
प्रापकत्वं परस्वरूपस्य लक्षणम् । प्राप्तशेषित्वं नाम प्राप्तिविशिष्टत्वे सति
शेषित्वम् । प्राप्तिर्नाम सम्बन्धः । स नवविधः । पितृपुत्रभावः, रक्ष्यरक्षक-
भावः, शेषे विभावः, भर्तृभार्याभावः, ज्ञातृज्ञेयभावः, स्वस्वामिभावः,
आधाराधेयभावः, शरीरात्मभावः, भोक्तृभोग्यभावश्चेति । तदुक्तमाचार्यैः—

१ “पिता च रक्षकश्शेषी भर्ता ज्ञेयो रमापतिः ।

स्वाम्याधारोऽखिलात्मा च भोक्ता चाद्यमनूदितः ॥” इति ।

तदेवं नवविधास्वपि प्राप्तिषु स्वस्वामिभावरूपा प्राप्तिः प्रधानतमा । यद्वस्तुसत्तादिलाभालाभावेव यल्लाभालाभौ तौ स्वस्वामिनौ । शेषिचेतनत्वमेव स्वामित्वमिति वदन्ति । तत्र । किञ्चित्कारप्रतिसम्बन्धित्वस्यैव शेषित्वरूपतया तदभावेऽपि स्वस्वामिभावोपलब्धेः । तदुक्तं महाकविना —

१ “न किञ्चिदपि कुर्वाणम्सौख्यैर्दुःस्वान्यपोहति ।

तत्तस्य किमपि द्रव्यं यो हि यस्य प्रियो जनः ॥” इति ।

रहस्यमीमासाभाष्यकृतस्तु — २ “यथेष्टविनियोगहेतुभूतसम्बन्ध-विशेषात्मकशक्तिविशेषरूपं स्वामित्वं” इति शेषित्वादन्यदेव स्वामित्वं व्याच-स्त्युः । तथा च — एव रूपस्वस्वामिभावाद्यष्टविधप्राप्तिविशिष्टा, शेषशेषि-भावरूपा प्राप्तिः प्राप्तशेषित्वमिति फलितम् । अत्रोच्यमानं शेषित्वं स्वाति-शयोद्देशेन यथेष्टं सकलचेतनाचेतनविनियोक्तृत्वे सति तत्तद्विनियोगजन्यतत्तद-तिशयजनितातिशयविशेषशालित्वरूपं बोध्यम् ।

परमप्राप्यत्वं नाम प्राप्तिविशेषफलीभूत-केवलपरार्थानुभवकैङ्कर्यप्रति-सम्बन्धित्वम् । तादृशानुस्रवकैङ्कर्यप्रतिसम्बन्धित्वं नाम — तथाविधानुभवकैङ्कर्य-रूपचेतनप्रवृत्त्युद्देश्यातिशयशालित्वे सति तदनुद्देश्यानुषङ्गिकचेतनभोगजनित-प्राप्तिविशेषशालित्वम् ।

परमप्रापकत्वं नाम — स्वापेक्षया प्रापकान्तरशून्यत्वे सति प्रापकत्वम् । तच्च प्रापकत्वं चेतनप्रवृत्तिप्रतिरुद्धरक्षणप्रवृत्तिमत्त्वे सति वक्ष्यमाणव्याजभूत-भक्तिप्रपत्तिविषयत्वे च सति निर्हेतुकस्वप्रसादरूपव्यापारसम्बन्धावच्छिन्नयादृ-च्छिकादिकैङ्कर्यपर्यन्तफलकारणत्वरूपं बोध्यम् । इदञ्च कारणत्वं भगवतो निर-पेक्षपुरुषकारभावविशिष्टलक्ष्मीगुणविग्रहविशेषविशिष्टवेषेण । तेन न प्राप्या-भेदप्रयुक्तप्रायकत्वानुपपत्तिः ।

ननु — भगवतो निर्हेतुकप्रसादद्वारेण नोऽकारणत्वे सर्वमुक्तिप्रसङ्ग इति चेत् । प्रातिकूल्यव्यवसायमादाय सर्वशक्तिप्रसङ्गवारणसंभवान् । तथा हि — ईश्वरत्वात् भक्तिकृपावलः स्वाभाविकेशेऽनव्ययमन्वयप्रयुक्तसौहार्द-
रूपप्रसादविशेषेण स्वमेव सकलजगदुज्जीवनकामः पितृपुत्रभावादिमन्वयेन सर्वेषां करणकलेवरदानादिपूर्वकं हितं प्रवर्तयन् आत्मप्रदानस्वावतारादिमुखेन स्वप्राप्तये स्वयमेवोपायः इतीममर्थं यथा स्त्रीबालादयोऽपि मुसृष्टं जानीयुः, तथा कृषिं करोति । एवं पुनः कृषिकरगेऽपि ये तावन् निर्हेतुकोपायभावादि भग-
वद्वैभवेण अभ्यसूयया भगवत्प्रवृत्तिविरोधिस्वप्रवृत्तिरूपभगवत्प्रातिकूल्यव्यवसा-
यान्न विरताः भवेयुः, न तानीश्वरस्साधुकर्म कारयति । ये तावत्तथाविध-
भगवद्वैभवादिषु अद्वैतपूर्वकं निवृत्ताः दुर्न्यवसायाद्भवन्ति, तानेव भगवानु-
न्निनीषन् उत्तरोत्तरमाभिमुख्यादिजननपूर्वकं सात्त्विकसंभाषणसदाचार्योवादि-
साधुकर्म कारयति । तदिदमुच्यते— १ “एष एव साधुकर्म कारयति तं
यमेभ्यो लोकेभ्य उन्निनीषति” इति । स्मृतिश्च —

२. “ईश्वरस्य च सौहार्दं यदृच्छामुक्तं ततः ।

विष्णोः कटाक्षद्वेषमाभिमुख्यञ्च सात्त्विकैः ।

संभाषणं षडेतानि ह्याचार्यप्राप्तिहेतवः ॥” इति ।

तदिदमाहुर्वात्स्यवरदाचार्यास्तत्त्वसारे —

३ “दुष्कर्मव्यवसायस्तु विरतो यस्तस्य पुंसः पुरा

भूयो जन्मसमार्जितान्यगणिताभ्यागांस्यनादृत्य यत् ।

तस्मानन्तमुत्साप्तये च यतते लक्ष्मीसहायस्त्वयं

तत्कारुण्यपुरस्सरो गुणगणज्ञस्यायमुन्जृम्भते ॥” इति ।

तदेवं सर्वशक्तिप्रसङ्गस्य भगवत्स्वप्रातिकूल्यनिवृत्तिमात्रसापेक्षतास्वी-

कारेण वारणमभवात्, तेन भगवदुपायत्वनिर्हेतुकत्वभङ्गाभावाच्च, निर्हेतुक-
स्वप्रमादद्वारा निर्हेतुकपुरुषकारभावविशिष्टलक्ष्मीगुणविग्रहविशेषविशिष्टो भग-
वानेव मोक्षकारणमिति सर्वं निरवद्यम् ।

इदञ्च परस्वरूपलक्षणं प्रथमरहस्ये क्रमेण पदत्रयप्रतिपाद्यम् । तस्मिन्
भगवतः शेषित्वशरण्यत्वात्प्राप्यत्वानामपि क्रमेणाभिधानान् । अत्र परस्य प्राप्तत्वे
भगवदवतारभूतस्य चक्रवर्तिमूनो, —

१ “व्यसनेषु मनुष्याणां भृशं भवति दुःखितः ।

उत्सवेषु च सर्वेषु पितेव परितुष्यति ॥”

इत्याद्युक्तवृत्तिविशेषः प्रमाणम् । तेन लोकलाभालाभरत्नलाभा-
लाभवत्त्वात्मकसर्वलोकस्वामित्वावगमात् । २ “राज्यं चाहं च रामस्य” इति
भरतनिष्ठापि प्रमाणमेव । तेन सर्वेषां भगवत्स्वत्वावगमात् । किञ्च— विश्लि-
ष्टायां प्रगयिन्याः सदेशभाषिणे गृध्रराजाय पक्षिणे, ३ “मया त्वं समनु-
ज्ञातो गच्छ लोकाननुत्तमान्” इति श्रीचक्रवर्तिमूनो सकलविभूतिप्रदानमपि
स्वामित्वे शेषित्वविशेषे च प्रमाणमेव । तेन यथेष्टं सर्वविभूतिविनिर्धोगहेतु-
भूतमम्बन्धविशेषात्मकदृष्टिविशेषवत्स्वरूपसर्वस्वामित्वस्य, तथा तद्विनियोक्तृरूप-
शेषित्वस्य चावगमात् ।

४ “अभिषिच्य च लङ्कायां राक्षसेन्द्रं विभीषणम् ।

कृतकृत्यस्तदा रामो विज्वरः प्रमुमोद ह ॥”

इत्युक्त्वा श्रीरामवृत्तिरपि शेषित्वे प्रमाणमेव । तेन यथेष्टविनियोक्तृत्वे
सति तथाविधविनियोगजन्यातिशयजनितप्रीतिविशेषशालित्वरूपशेषित्वावगमात् ।

तथा — तस्य परमप्राप्यत्वे ५ “यस्त्वया सह स स्वर्गो निरयो

१ रामाय. अयो. २-४१ । २ रामाय. अयो. ८२-१२ ।

३ अर. ६८-३४ । ४ बाल १-८३ । ५ अयो. ३०-१८ ।

यत्त्वया धिया ।” इति नीतानिष्ठा, १ “एष सर्वस्वभूतस्तु परिष्वङ्गो हनूमतः” इति भगवद्वृत्तिश्च प्रमाणम् ।

तथा भगवतः परमपदत्वे निर्हेतुकं तृणपिपीलिकादीनां श्रीरमेण परमपदनयनं प्रमाणायानुद्धेयम् । न च तैर्विरोधात्सर्वसाधनानुष्ठानस्य कृतत्वात् निर्हेतुकोपायभावे तस्य प्रमाणत्वं न संभवतीति वाच्यम् । तैः मोक्षोद्देशेन विषयवासस्य कृतत्वे प्रमाणाभावान् । २ “पुल्लेरुम्बादियोत्तिन्निये” इति द्राविडोपनिषद्निर्हेतुकत्ववचनविरोधाच्च विषयवासस्य साधनत्वसंभवेन तस्य निर्हेतुकोपायभावे प्रामाण्यसंभवात् ।

भगवतः चेतनप्रवृत्तिमतिरुद्धरणप्रवृत्तिरूपे सामान्यधर्निष्ठस्य दशरथस्य भगवदलाभः प्रमाणम् । अत एव रावणभस्मीकरणशक्त्यापि सीतया — ३ “शरैस्तु सङ्कुलां कृत्वा लङ्कां परबलार्दनः । मां नयेद्यदि काकुत्स्थः तत्तस्य सदृशं भवेत् ॥” इति स्वप्रयत्ननिवृत्तिरनुष्ठिता ।

पुरुषकारवैशिष्ट्यावश्यकत्वे नीतारनिधानारनिधानाभ्यां भगवता काक-
रावणरक्षणारक्षणे, ४ “सीतासमक्षं काकुत्स्थं” इत्यादि श्रीलक्ष्मणनिष्ठा च प्रमाणम् । पुरुषकारभावस्य निर्हेतुकत्वे तु आर्द्रापराधराक्षसविषयेऽपि तत्प्रवृत्तिः प्रमाणं इत्यादिकमूढम् । इत्यन्यत्र विस्तरः ।

इति श्रीमद्वधूलकुलतिलक श्रीमन्महाचार्त्त-

चरणयुगभावितेन श्रीनिवासबासेन

विरचिताया सिद्धान्ततूलिकायां

द्वितीयपरिच्छेदे

परस्वरूपनिरूपणोल्लासो द्वितीयः

१ बुद्ध. १-१३ । २ सहस्रगाथा ७-५-१ । ३ सुन्दरकां. ३९-३० ।

४ अर. १५-६ ।

अथ पुरुषार्थस्वरूप निरूप्यते । पुरुषप्रार्थनाविषयत्वं पुरुषार्थमामान्य-
लक्षणम् । अत्र पुरुषप्रार्थनाविषयत्वञ्च भगवदतिशयमात्रार्थत्वविशिष्टवेधेण ।
न च — १. “सर्वस्वार्थं समीहते” इति न्यायेन स्वार्थ एव सर्वेषां प्रार्थनोद-
येन परार्थमात्रविषयकप्रार्थना न सम्भवतीति वाच्यम् । तस्य न्यायस्य स्वातं-
व्यामिमानिमात्रविषयत्वात् । तदाह भगवान्भाष्यकारो वेदार्थसंग्रहे । २-
“आत्मा मिमानो यादृशस्तदनुगुणैव पुरुषार्थप्रतीतिः” इति । तस्मात्परशेषनै-
करसात्मस्वरूपयाथात्म्यज्ञानिना परार्थ एव पुरुषार्थ इति तद्विषयप्रार्थनायाः न
कोऽपि विरोधः ।

ननु — ३ “कर्ता शास्त्रार्थवत्त्वात्” ४ “शास्त्रफलं प्रयोक्तारि” इति
सूत्रद्वये चेतनस्यैव कर्तृत्वं कर्तुरेव फलभोक्तृत्वं चेति प्रतिपादनेन, तद्विरोधेन
शास्त्रफलस्य पुरुषार्थस्य केवलपरार्थत्वं न युज्यत इति चेन्न । स्वयं प्रयोजन-
भगवत्प्रीतिसाधनतया पुरुषार्थत्वेन शास्त्रज्ञापितपरार्थानुभवकैङ्कर्यरूपब्रह्मविषयक-
ध्यानाराधनाद्यनुष्ठानकर्तृत्वस्य, तथाविधध्यानाराधनादि जनितानुपज्ञिकचेतनभोग-
भोक्तृत्वस्य च स्वाभाविकस्य तत्सूत्रद्वयप्रतिपादितत्वेन तद्विरोधाभावात् ।

अन्यथा सर्ववेदमूलभूते प्रपन्नरहस्ये चरमनमःपदेन चेतनस्य स्वप्रवृत्त्यु-
द्देश्यभोतासामान्यनिषेधेन प्रथममध्यमनमःपदाभ्यां स्वार्थकर्तृत्वसामान्यनिषेधेन च
तद्विरोधेन तत्सूत्रद्वयस्य अप्राप्ताभ्यापातात् । अत एव स्वरूपप्राप्तिविषये
कर्तृत्वस्य तत्फलभोक्तृत्वस्य च औपाधिकत्वं ज्ञापितं भगवता भाष्यकृता —
५ “कर्ता शास्त्रार्थवत्त्वात्” इति सूत्रभाष्ये । ६ “यच्च ‘प्रकृतेः क्रियमा-
णानीत्यादिना गुणानामेव कर्तृत्वं स्मर्यते’ इति, तत्सांसारिकप्रवृत्तिष्वस्य
कर्तृता सत्त्वरजस्तमोगुणसंसर्गकृता । न स्वरूपप्रयुक्तेति प्राप्ताप्राप्तविवेकेन

१ शिशुपालवधे २-६५ । २ वेदार्थसंग्रहे । ३ ब्र. सू. २-३-३३ ।

४ जैमिनिसू. ३-७-१८ । ५ ब्र. सू. २-३-३३ । ६ गीता ३-२७ ।

गुणानामिव कर्तृत्वमिदुच्यते " इति ।

तस्मात् शेषत्वपारतन्त्र्यरूपस्वरूपविद्वत्त्वेन स्वह्याप्राप्तयोः स्वार्थकर्तृ-
त्वभोक्तृत्वयोः स्वरूपप्रयुक्तत्वाभावात् परार्थकर्तृत्व- आनुपज्ञिकफलपरार्थभोक्तृ-
त्वयोरैव स्वरूपप्रयुक्तत्वेन स्वाभाविकत्वाच्च नानुसारेण पुरुषार्थस्य केवलपरार्थ-
त्वमेवोपपन्नमिति सिद्धम् ।

एवं रूपः पुरुषार्थो द्विविधः । ज्ञानहेतुकः, ज्ञानविपाकहेतुकश्चेति ।
आद्यो द्विविधः । अनुभवः, कैङ्कर्यञ्चेति । निरतिशयाभिनिवेशेन चेतनानु-
भवक्रमेण व्युत्क्रमेण वा प्रवृत्ते भगवन्तं प्रति तत्तदनुगुणं चेतनेन यत्प्रतिर्वाक्षणप्रदानं
सोऽनुभव इत्युच्यते । स च ब्रह्मणा सह संलापसंश्लेषादिरूपः । अयमेव
सायुज्यमिदुच्यते । ब्रह्मणा सह एकभोगान्वयस्यैव सायुज्यशब्दार्थत्वात् ।

सर्वदेशसर्वकालसर्वावस्थोचितसर्वविधरेषवृत्तिः कैङ्कर्यम् । अत्र सर्व-
विधत्वं स्वकर्तृकप्रार्थनाभावप्रयुक्तप्रकारसंकोचाभाववत्त्वमेव । तेन सर्वचेतनानां
प्रत्येकं सर्वविधकैङ्कर्यासंभवेऽपि न दोषः । तच्च कैङ्कर्यं द्विविधम् । ज्ञानकृतं,
भक्तिकृतञ्चेति । स्वरूपनाशर्भातिकृतं यत्कैङ्कर्यं तत् ज्ञानकृतम् । गुणानुभव-
जनितप्रीतिकारितं कैङ्कर्यं भक्तिकृतम् ।

ज्ञानकृतं द्विविधम् । इष्टकरणमनिष्टवर्जनञ्चेति । एतदुभयमपि शा-
स्त्रीयनियमवदेव । भक्तिकृते तु न नियमः । “अत्यन्तभक्तियुक्तानां नैव
शास्त्रं न च क्रमः” इत्युक्तत्वात् । अत एव श्रीगोपीभिः कामेन भगवत्परि-
चरणेऽपि, घण्टाकर्णेन ब्राह्मणप्रेतोपहरणेऽपि, श्रीशबर्या द्विजदष्टफलसमर्पणेऽपि,
श्रीपराङ्कुशादिभिः स्वोपकारिणो भगवतः प्रत्युपकारश्रद्धया अयथावदात्म-
समर्पणेऽपि, श्रीगोविन्दभट्टारकैः स्वाचार्याय स्वानुभवपूर्वकं पर्यङ्ककैङ्कर्यकरणेऽपि
न दोषः इति ध्येयम् ।

अथ ज्ञानविपाकहेतुकोऽपि द्विविधः । स्वरक्षणप्रवृत्तिः पररक्षणप्रवृत्तिः-

श्चेति । श्रीगोदादिकर्तृक आद्य । कामादिदेवतान्तरभजन-व्रतप्रत्य-न्व-
मङ्गलाशासनादिरूप. । अन्त्यस्तु — आयोयकस्त्रीवृद्धादिवृत्तदेवतान्तरनम-
स्कारः । गोर्पावृद्धाचरितवालरक्षाबन्धनम् ५ निर्निमेष्टया नित्यजामरुकाणा
सदोद्यतायुधाना नित्यमूरिसङ्घानामस्थानरक्षाव्यसनम् । श्रीनन्दनन्तेन स्वाङ्क-
स्थितभगवद्गोपनार्थं विगोदुपगमनशङ्कया स्वमुखसहस्रेण परितो गरलाम्निवमनम् ।
विरोधिना दुष्प्रेक्ष्यं दुष्प्रवेशञ्च यथा तथा नीरन्ध्रतया परिवृत्य न्दिताया
मुक्ताना मङ्गलाशासनम् । श्रीकुलशम्भुचरितयुद्धसन्नाह. । श्रीभाष्यकारकृत-
धन्वन्तरिप्रतिष्ठेत्यादिरूप ।

नन्वेतेषा स्वस्वरूपपरस्वरूपाज्ञानकार्यत्वेन ज्ञानविपाकहेतुकत्वं न सम्भव-
तीति चेन्न । ज्ञानविपाकस्य स्वजन्याज्ञानद्वारैव हेतुत्वस्य विवक्षितत्वात् ।
न च — ज्ञानविपाकस्याज्ञानहेतुत्वं विरुद्धमिति वाच्यम् । ब्रह्मध्यानस्येतर-
विषयविस्मृतिहेतुत्वेनाविरोधदर्शनात् । न च नित्यमुक्तादीनामज्ञानासम्भवशङ्का ।
तनु दोषरूपाज्ञानस्यैव निषेधन्यात् । अत एव स्वतः सर्वज्ञस्यापि भगवतः
शास्त्रै. १ “अविज्ञाता सहस्राणु ” २ “अविज्ञाता हि भक्तानामागतु
कमलेश्चण.” इत्यादिना अज्ञानविशेष प्रतिपाद्यते ।

न च स्वस्वरूपपरस्वरूपाद्यज्ञान दोषरूपमेवेति वाच्यम् । प्रकृतिसंसर्ग-
कृततदज्ञानस्यैव दोषरूपत्वेन ज्ञानविपाककृतस्य तस्य तथात्वाभावात् । ज्ञानस्य
विपाको नाम निरतिशयप्रेमरूपत्वापत्तिरूपविषयिताविशेषः । तथाविधविषयिता-
विशेषस्य च तद्विरुद्धसर्वविषयिताभिभावकत्वं अवश्यमभ्युपगन्तव्यम् । अन्यथा—
युगपदेवातीतानागताना भगवद्गुणविग्रहविभूत्यवस्थाविशेषाणा सर्वेषामपरिच्छि-
न्नानामप्यपरिच्छिन्नैव ज्ञानेन समतया नित्यमुक्तैस्साक्षात्काराभ्युपगमे भगव-
द्गुणविग्रहविभूतीना नित्यापूर्वत्वमङ्गप्रमङ्गात् । अतो यदा यदा यस्य यस्य
गुणानुभवस्य विपाकस्तदा तदा तत्तदनुभवविपाकविशेषः तद्विरुद्धसर्वगुणाद्यनु-

भवाभिभावकः इति स्वीकर्णायम् । अत एव नित्यादीनां भगवद्गुणानामन्य-
विषयकपरस्परविवादेन द्रविडोर्निषदादिसिद्धेन न विरोधः । अत एव १ “यत्र
नान्यत्प्रवर्तते नान्यच्छृणोति नान्यद्विजानाति स भूमा” इत्युक्तभूमलक्षणमपि
सर्वेषां गुणानां प्रत्येकं संभवतीत्यपरमप्यनुकूलम् ।

तथा च — यदा तावत् भगवतः परमप्राप्यन्वज्ञानस्य विशाकविशेषश्चे-
तनस्य भवति, तदा तादृशविशकविशेषेण भगवतः शेषित्वशरण्यत्वादिविज्ञानाना-
मभिभवात् तदा तदज्ञानेन स चेतनो विज्ज्वाक्षमतया अज्ञप्रहणादिस्वप्रवृत्ता-
वन्वेति । यदा तावत् सौन्दर्यसौकुमार्याद्यनुभवः तदा तेन भगवतः सर्वश-
क्तत्वादिविज्ञानाभिभवात् तदज्ञानेन तद्रक्षणार्थमङ्गलाशासनादौ प्रवर्तत इति
रीत्या सर्वसामञ्जस्याच्च कोऽपि दोषः इति ध्येयम् ।

अत्रोक्तं पुरुषार्थस्य केवलपारार्थ्यं प्रथमरहस्ये चरमनमःपदेन प्रति-
पाद्यते । तेन स्वभोगनिषेधात् । तत्र कैङ्कर्यपारार्थ्यं २ “याः काश्चन कृतयो
मम भगवति तासु भगवत एव ताः मम ममता नास्ती”ति श्रुत्यापि प्रतिपा-
द्यते । अनुभवपारार्थ्यञ्च ३ “अहमन्नमहन्नमहमन्नम् । अहमन्नादोऽहमन्ना-
दोऽहमन्नादः ॥ अहमन्नमन्नमदन्तमन्नि” इति श्रुत्या प्रतिपाद्यते । अत्र
कैङ्कर्यस्य केवलपारार्थ्यं ४ “स्वयन्तु रुचिरे देशे क्रियतामिति मां वद”
इत्युक्तश्रीलक्ष्मणनिष्ठा प्रमाणम् । अनुभवपारार्थ्यं ५ “बद्धाञ्जलिपुटाः हृष्टाः
नम इत्येव वादिनः” इत्युक्तश्चेतद्वीपवास्यादिनिष्ठाप्रमाणमित्यादिकमनुसन्धेयम् ।

इति श्रीमद्ब्रह्मकुलतिलक श्रीमन्महाचार्य-

चरणयुगभाषितेन श्रीनिवासबासेन विरचितायां सिद्धान्ततूलिकायां

द्वितीयपरिच्छेदे

पुरुषार्थस्वरूपनिरूपणोल्लासः तृतीयः

१ छा. ७-२४ । २ उपनिषद् । ३ तै. भृगु. अनु. १० ।

४ रा. भर. १५-७ । ५ भास्ते-शान्ति ३३७-४० ।

अथोपायस्वरूपं निरूप्यते । साध्यत्वे सत्तुपायत्वं प्रकृतोपायसामान्य-
लक्षणम् । तच्च — निर्हेतुकस्वप्रसादद्वारा सिद्धोपायजन्यत्वे सति दृष्टविध-
मोक्षकारणत्वम् । स च पञ्चविधः । कर्मज्ञानभक्तिप्रपत्त्याचार्याभिमानभेदात्
तत्र कर्म कैङ्कर्यरूपम् । ज्ञानं स्वरूपप्रकाशरूपम् । भक्तिः प्राप्यरुचिरूपा
प्रपत्तिस्वरूपयाथात्म्यज्ञानरूपा । आचार्याभिमानस्तत्कर्तृकाभिमानरूपपरगत
स्वीकाररूपः इति बोध्यम् ।

अत्र कैङ्कर्यरूपकर्मणा नित्यकैङ्कर्यपर्यन्तमोक्षं प्रति अभ्यासरूपत्वेन
ज्ञानस्यानुभवकैङ्कर्यहेतुभूतस्वरूपज्ञानात्मकत्वेन, भक्तेः भोजनार्थक्षुधावदात्यतिक
प्राप्यरुचिरूपत्वेन, प्रपत्तेस्वार्थानुभवकैङ्कर्यादिविरोधिनिवृत्तिहेतुभूतस्वरूपयाथा-
त्म्यज्ञानत्वेन, आचार्याभिमानस्याचार्यविषयकभगवत्कर्तृकरक्षासङ्कल्पसम्बन्धघट-
कत्वेन च दृष्टविधया मोक्षकारणत्वं बोध्यम् ।

ननु — एवंप्रकारकर्मादीनां दृष्टविधया मोक्षकारणत्वाभ्युपगमः, मोक्षस्य
निरपेक्षसिद्धोपायसाध्यत्वसिद्धान्तविरुद्ध इति चेन्न । स्वद्वारभूतस्वप्रसादहेतु-
तया यत्किञ्चित्चेतनप्रवृत्तिनिरपेक्षत्वस्यैव सिद्धोपायनिरपेक्ष्यत्वेन विरोधाभावात् ।
ननु चैवं कर्मादीनां मोक्षं प्रति समुच्चयेनैव हेतुत्वस्वीकारः कर्मादीनां विकल्पेन
मोक्षहेतुत्वसिद्धान्तविरुद्ध इति चेन्न । तस्य सिद्धान्तस्यादृष्टसाधनभूतकर्मयो-
गादेः स्वार्थानुभवादिरूपमोक्षहेतुताविषयकत्वेन विरोधाभावात् । न चैवं सति
मोक्षं प्रति दृष्टकारणभूतानां कर्मयोगादीनामननुष्ठाने मोक्षासिद्धिप्रसङ्गः । अनु-
ष्ठाने च स्वातिशयोद्देशेन प्रवृत्त्यनर्हत्वरूपस्वरूपविरोधप्रसङ्गः इति उभयतः
पाशा रज्जुरिति वाच्यम् । स्वयंप्रयोजनभगवन्मुखोक्तार्थत्वेनैव तेषामनुष्ठाने
तेनैव मोक्षसिद्ध्या मोक्षोद्देशेन तदनुष्ठानानावश्यकत्वात् । अतएवैतेषु केषाञ्चित्
मुक्तिव्याजत्वोक्तिरप्युपपद्यते । अन्यार्थस्यैव सतः प्रसङ्गादुपकारकत्वस्यैव व्या-
जत्वरूपत्वान् ।

एतेन कर्मज्ञानादीनां दृष्टविधया मोक्षकारणत्वे विधेयत्वानुपपत्तिरित्यपि प्रयुक्तम् । दृष्टविधया मोक्षसाधनत्वस्याज्ञातस्य ज्ञापनेन स्वयंप्रयोजनभगवन्मुखोत्थासरूपादृष्टसाधनज्ञापनपूर्वकमप्रवृत्तप्रवर्तनेन च विधेयत्वसंभवात् । तस्मान्न सिद्धोपायकृषिफलीभूतानां स्वयंप्रयोजनभगवन्मुखोत्थासप्रयोजकानां, अत एव तथाविधभगवन्मुखोत्थासमात्रोद्देश्यकचेतनप्रवृत्तिग्राह्यानां, अत एव मोक्षसिद्ध्यनुद्देश्यकसामग्रीवशसम्पन्नानां, स्वयंप्रयोजनकर्मादीनां मोक्षं प्रति दृष्टकारणत्वान्मुपगमे न कोऽपि विरोधः इति सर्वमुपपन्नम् ।

अत्र प्रथमरहस्ये लुप्तचतुर्थ्या कैङ्कर्यात्मककर्मणां, मकारेण ज्ञानस्य, प्रार्थनार्थकक्रियापदेन भक्तेः, स्वस्वरूपयाथात्म्यपरेण नमःपदेन प्रपत्तेः, स्वस्वरूपकाष्ठापरेण तेनैवाचार्याभिमानस्य च प्रतिष्ठादनमनुसन्धेयम् । अत्र कर्मादिपञ्चकविषयपराङ्मुखादि-दिव्यसूरिनिष्ठाः अपि प्रमाणतयानुसन्धेयाः इत्यन्यत्र विस्तरः ।

इति श्रीमद्रघूळकुलतिलक श्रीमन्महाशार्व-

चरणयुगलभाषितेन श्रीनिवासभासेन

विरचितायां सिद्धान्ततूलिकायां

द्वितीयपरिच्छेदे

जगत्पतिरूपणोत्प्लावः दुरीषः

अथ विरोधिस्वरूपं निरूप्यते । स्वरूपनाशप्रयोजकाज्ञानविषयत्वं विरोधिस्वरूपसामान्यलक्षणम् । तच्चाज्ञानं द्विविधम् । अन्यथाज्ञानं, विपरीतज्ञानञ्चेति । तथा च स्वस्वरूपनाशकान्यथाज्ञानविपरीतज्ञानान्यतरविषयत्वं विरोधिलक्षणं फलितम् । स च विरोधी पञ्चविधः । स्वस्वरूपविरोधी, परस्वरूपविरोधी, पुरुषार्थविरोधी, उपायविरोधी, विरोधिविरोधी चेति ।

तत्र स्वस्वरूपविनाशप्रयोजकस्वस्वरूपविषयकान्यथाज्ञानविपरीतज्ञानान्यतरविषयत्वं स्वस्वरूपविरोधिलक्षणम् । स्वस्वरूपविनाशकपरस्वरूपविषयकान्यथाज्ञानविपरीतज्ञानान्यतरविषयत्वं परस्वरूपविरोधिलक्षणमिति रीत्या तत्तल्लक्षणानि द्रष्टव्यानि । तत्र स्वस्वरूपविपरीतज्ञानं देहात्मभ्रमादिः । अतो देहादयस्वस्वरूपविरोधिनः । स्वस्वरूपान्यथाज्ञानञ्चान्यशेषत्वस्वप्रयत्नस्वभोगाहंत्वरूपस्वस्वातन्त्र्यादिज्ञानम् । अतः अन्यशेषत्वादयस्वस्वरूपविरोधिनः ।

एव परस्वरूपविपरीतज्ञानं देवतान्तराणां शेषित्वशरण्यत्वाप्राप्यत्वादिज्ञानम् । कर्मादीनां साधनत्वज्ञानम् । स्वात्मस्वरूपादीनां प्राप्यत्वज्ञानञ्च । अतस्तानि परस्वरूपविरोधीनि । परस्वरूपान्यथाज्ञानञ्च — अन्याहंशेषत्वनिरूपकत्वेन, सोपाधिकशरण्यत्वेन, स्वार्थानुभवकैङ्कर्यप्रतिसंबंधित्वरूपप्राप्यत्ववत्त्वेन च ज्ञानम् । अतस्तान्यपि परस्वरूपविरोधीनि ।

एवं पुरुषार्थस्वरूपविपरीतज्ञानं त्रैवर्गिकादीनां पुरुषार्थत्वज्ञानम् । अतस्तेषां पुरुषार्थत्वं पुरुषार्थस्वरूपविरोधी । पुरुषार्थस्वरूपान्यथाज्ञानञ्च भगवदनुभवकैङ्कर्यादीनां स्वार्थत्वेन ज्ञानम् । अतस्तेषां स्वार्थत्वमपि पुरुषार्थस्वरूपविरोध्येव ।

एवमुपायस्वरूपविपरीतज्ञानञ्च — परार्थ — कैङ्कर्यरूपपरमपुरुषार्थलक्षण-
मोक्षं प्रत्यनुपायभूतानां प्रत्युत — तन्मतिवन्वक्तव्यार्थानुभवादिहेतुभूतानां कर्मयोग-
ज्ञानयोगभक्तियोगप्रपत्तियोगाच्चार्थवेषयकस्वगतस्वाकाराणां उपायत्वज्ञानम् ।
अतस्ते उपायस्वरूपविरोधिनः । उपायविषयकान्यथाज्ञानञ्च — मोक्षं प्रत्य-
द्वष्टसाधनत्वेन ज्ञानम् । अतः तदप्युपायस्वरूपविरोधि ।

अथ विरोधिस्वरूपविपरीतज्ञानं विरोधिभूत देहविरोधित्वेन, भगवदा-
त्मकरत्वेन चानुकूलभूतानां विशशस्त्रादीनां विरोधित्वेन ज्ञानम् । अतस्तेषां
विरोधित्वं विरोधिस्वरूपविरोधि । विरोधिस्वरूपान्यथाज्ञानञ्च — विरोधि-
भूतस्य देहेन्द्रियादेः १ “शरीरमाद्यं सल्लु धर्मसाधनम्” इत्याद्युक्तसाधनान्तर-
साधनत्वादिज्ञानप्रयुक्तानुकूल्यज्ञानम् । अतस्तदपि विरोधिस्वरूपविरोधीति ।
शिष्टं सर्वमन्यत्र विस्तरतो दर्शितमित्यलं पल्लवितेनेति सर्वं समञ्जसम् ।

इति श्रीमद्वबूलकुलतिलक श्रीमन्महाबाह-
वरणयुगलभावितेन श्रीनिवासदासेन

चरणयुगलभावितेन श्रीनिवासदासेन

विरचितायां सिद्धान्ततूलिकायां

द्वितीयपरिच्छेदे

विरोधिस्वरूपनिरूपणोत्काशः

चरमस्समाप्तः

॥ ग्रन्थश्च ॥

चरवरमुनिचरणौ तरुणसरोजातजठरसुकुमारौ ।

अपि मम शिरस्यकस्मात् करुणापरिणामवापिबो कलये ॥

(सिद्धान्ततूलिका) शुद्धिपत्रम्

पृष्ठे	पंक्तौ	अशुद्धिः	शुद्धिः	पृष्ठे	पंक्तौ	अशुद्धिः	शुद्धिः
३	७	तत्र आद्यः इति पाठः	९ १८	यस्तु	यतस्तु		
३	८	अन्यः अन्त्यः इति पाठः	९ २०	स्मा	स्या		
४	१४	निरू निरूप	१० १९	त्त्वा	क्ता		
५	१७	ग्यो गो (पा)	१४ ७	तयु	तस्वरयु (पा)		
८	२२	प्रायक प्रापक	१६ २०	क्ता	ल्ला		
८	२१	लक्ष्मीगुण लक्ष्मीस्वगुण					



(मुक्तपदशक्तिवादः) शुद्धिपत्रम्

४	६	विरो विशे	६ १६	भव भाव		
४	२२	स्वरूप स्वरूपरूप	७ २१	गि मि		
५	१७	एतान् एनान्	८ २३	स्वस्था स्वस्या		
६	१२	निवृत्त निवृत्ता	१४ १२	परम परमत		



श्रीवाधूलरमाप्रवालरुचिरसकसैन्यनाथांशज-

श्रीगुर्विन्द्रमहार्यलब्धनिजसत्सत्तं श्रितामीष्टदम् ।

श्रीरामानुजयोगिवर्यविलसत्कैङ्कर्यसंस्थापकं

श्रीमद्वेङ्कटलक्ष्मणार्ययमिनं तं सद्गुण भावये ॥



श्रीः

श्रीमते रामानुजाय नमः

श्रीमते रम्यजामातृमुनये नमः

श्रीमद्वेङ्कटलक्ष्मणार्य-संयमिने नमः

श्रीमद्वेङ्कटलक्ष्मणार्य-संयमीन्द्रैः

अनुगृहीतः

मुक्तिपदशाक्तिवादः

अञ्जनधनमदभञ्जनमपि च कयाचित्सुरञ्जितं कलया ।

अञ्जनविधुरदृग्गञ्जनमञ्जनगिरिरञ्जनं भजे भवुकम् ॥ १ ॥

निजगळवकुळगळन्मधुललितकलालापनिगळितश्रीशम् ।

करकलितबोधमुद्रं किमपि विनिद्रं समाश्रये भद्रम् ॥ २ ॥

निगमयुगलसारौ श्रावितौ येन घाम्ना

परमपि परतन्त्रं पात्रमेवोपकल्प्य ।

तदिह निखिलरक्षादीक्षितं नौमि नत्वा

वरवरयतिवर्येत्यादिनामामिलापैः ॥ ३ ॥

कलशजलधिकन्याकान्तवीक्षामृतौघैः

अनुकलमभिषिक्तामार्यगोष्ठीं विभाव्य ।

विपलमिह विचारं मुक्तिशब्दस्य शक्तेः

कलयति कुतुकाच्छ्रीशैलयोगीशदासः ॥ ४ ॥

अत्र तावन्मुक्तिशब्दशक्तिर्विचार्यते । तदिदं सर्वतप्रतिपक्षम् —
 “संसारनिवृत्तित्वमेव मुक्तिशब्दशक्यतावच्छेदक”मिति ।

युक्तवैतन् — “प्रधानक्षेत्रज्ञपतिर्गुणेशस्ससारबन्धस्थितिमोक्षहेतुः”
 इत्यादिश्रुत्या तत्तत्त्वावगमात् । ससारो नाम स्वरूपतिरोधायकाचित्ससर्ग
 एव । “नदार्पितेस्ससारव्यपदेशात्” इति सूत्रे अचित्सबन्धस्यैव ससारशब्देन
 व्यपदेशान् ।

ननु — “अविद्या कर्मसंज्ञान्या तृतीया शक्तिरिष्यते । यथा
 क्षेत्रज्ञशक्तिर्या वेष्टिता-नृप-सर्वगा ” “त इमे सत्या कामा. अनृतापि-
 धाना ” इत्यादिषु कर्मणामेव तिरोधायकप्रयुक्तम् । तत्कथमचिससर्गस्य
 तदुच्यते ? इति चेन्न ।

“परमिध्यानाच्च तिरोहितं ततोह्यस्य बन्धविपर्ययो ” “ देहयोगाद्वा
 सोऽपि ” इत्याभ्यां सूत्राभ्यां सिद्धान्ते भगवत्सङ्कलयात्मकानां कर्मणामचिद्द्वारैव
 तिरोधायकतायस्तिद्वन्वात् । तद्युक्तम् — तिरोधायकाचित्संमर्गरूपससार-
 निवृत्तित्वमेव मुक्तिपदप्रवृत्तिनिमित्तमिति ।

एतेन — यज्जिज्ञासाविकरणभाष्ये “अविद्यानिवृत्तिरेव मोक्षः”
 इत्यनुगृहीतम्, तदपि व्याख्यातम् । तत्रत्याविद्याशब्दस्य पुण्यपापरूपकर्म-
 परत्वेऽप्यचिद्द्वारैव कर्माणां प्रतिबन्धकतया तन्निवृत्तिवाचकस्याचिन्निवृत्तावेव
 पर्यवसानात् ।

व्यासार्थेन्तु — तत्रत्याविद्याशब्दः प्रतिबन्धकमात्रपरत्वेन व्याख्यातः ।
 प्रतिबन्धकत्वमपि साक्षादचित्संबन्धस्यैव श्रूयते — “तस्य तावदेव चिरं
 यावन्नविमोक्षेऽथ संपत्स्ये” । “न ह वै सशरीरस्य सतः प्रियाप्रिययोरप-
 हतिरस्त्यशरीरं वा व सन्तं न प्रियाप्रिये स्पृशतः” इति ।

ननु हि रुक्ताचिन्मन्त्रनिवृत्तिश्चमेव नुक्तिवन् । यत्तावदत्रधिकरण-
भाष्यम् — “ अविद्योच्छेदपूर्वकस्वाभाविकपरमात्मानुभवमेव मोक्षमाचक्षते ”
इति । तच्च — न नुक्तिशब्दप्रवृत्तिनिमित्तम् । किन्तु मुक्तिस्वरूपया-
थात्म्यप्रदर्शनम् । एतदुक्तं भवति — रिक्तान्ते अभावस्य भावान्तरत्वा-
न्मुक्तिशब्दप्रतिपाद्यपसारनिवृत्तिरूपोऽभावः । ब्रह्मवेदां किञ्चय इति चेत् —
स्वाभाविकपरमात्मानुभवरूप एव । न स्वरूपोच्छेदादित्य इति तत्स्वरूप-
प्रदर्शनमत्र परं तद्भाष्यवचनामिति ।

अत एवानुगृहीतं “ त्रय्यन्तनिष्णाता आचक्षते ” इति । त्रय्यन्त-
निष्णाताः — ब्रह्मनिष्ठाः इत्यर्थः । शब्दनिष्ठायाः अर्थनिष्ठाद्वारकत्वात् ।
अनेनात्मनिष्ठाः व्यावर्त्यन्ते । एतेनात्मनिष्ठप्राण्यायाः मुक्तेः स्वाभाविकपर-
मात्मानुभवरूपत्वाभावेऽपि न क्षतिः । स्वाभाविकपरमात्मानुभवे अविद्योच्छेद-
पूर्वकत्वोक्तिः अविद्योच्छेदस्य स्वाभाविकपरमात्मानुभवात्मकत्वज्ञापनार्था ।
यदुच्छेदपूर्वको यो भावस्तदुच्छेदस्तद्भावात्मकः इति नियमात् । घटोच्छेद-
पूर्वककपालत्वावस्थायां घटनाशात्मकत्वस्य, कपालोच्छेदपूर्वककपालिकावस्थायां
कपालनाशात्मकत्वस्य च दर्शनात् ।

तथा च — ब्रह्मविद्वां यस्स्वाभाविकपरमात्मानुभवः प्राप्तिदशायां
भवति, तस्याविद्योच्छेदपूर्वकत्वेन अविद्योच्छेदात्मकत्वात्, तद्वत्तमविद्योच्छेद-
स्वमात्रं निमित्तीकृत्य तमेव परमात्मानुभवं ब्रह्मविदो मोक्षशब्देन व्यवहरन्तीति
तद्भाष्यनिर्गलितोऽर्थः । “ येयं प्रेते विचिकित्सा मनुष्ये अस्तीत्येके नायम-
स्तीतिचैके ” इति मोक्षदशायामात्मनोऽसद्भावं शङ्कमानं नचिकेतसं प्रति
मोक्षस्य भावान्तररूपत्वज्ञापनपूर्वकं तेन रूपेणात्मसत्ताया एव वक्तव्यत्वेन
तदतिरिक्तमुक्तिपदशक्तेशिक्षायास्तत्राप्रकृतत्वात् ।

किञ्च — स्वाभाविकपरमात्मानुभवस्य मुक्तिपदनिमित्तान्तर्भावे सर्वेषां मुक्तिशब्दानां गौणत्वमेवापद्येत । तथाहि — ब्रह्मविद्याफलवाक्येष्वेव हि प्रायशो मुक्तिवाचकानि पदानि श्रूयन्ते । तत्र सर्वत्र तत्तद्विद्यायां “मुक्तिपद-वाच्यं भावयेत्” इति हि विधिवाक्यार्थो वर्णनीयः । तच्च न सम्भवति । स्वाभाविकब्रह्मानुभवस्य मुक्तिपदवाच्यस्य स्वाभाविकत्वादेव अभव्यत्वात् । कार्यमेव हि भाव्यम् । तद्दोषपरिहारार्थं “सविरोषणे ही” ति न्यायेन मुक्ति-पदस्य विशेषणभूताविद्योच्छेदमात्रपरत्वाश्रयणे भवति सर्वेषां प्रयोगाणां गौणत्व-मिति ।

ननु — ब्रह्मानुभवस्यापि साध्यत्वाङ्गीकारान्न दोषः इति चेन्न । सम्प-द्याविर्भावाधिकरणविरोधात् । “अयं प्रत्यगात्मा अर्चिरादिना परंज्योतिरुपसपद्यं दशाविशेषमापद्यते, स स्वरूपाविर्भावरूपः ; नापूर्वाकारोत्पत्तिरूपः” इति तद्भाष्यानुगृहीतत्वात् । उपात्तानि च तत्प्रमाणतया तत्रैव शौनकवचनानि —

“यथा न क्रियते ज्योत्स्ना मलप्रक्षालनान्मणेः ।

दोषप्रहाणान्न ज्ञानमात्मनः क्रियते तथा ॥

यथोदपानकरणात्क्रियते न जलाम्बरम् ।

सदेव नीयते व्यक्तिमसतस्संभवः कुतः ॥

तथा हेयगुणध्वंसादवबोधादयो गुणाः ।

प्रकाश्यन्ते न जन्यन्ते नित्या एवात्मनो हि ते ॥ इति ।”

लघुसिद्धान्तारंभभाष्यश्रुतप्रकाशिकायां च — “यद्यप्यनिष्टनिवृत्तिरिष्ट-प्राप्तिश्च द्वयमस्ति । तथापीष्टतमब्रह्मप्राप्तेः स्वतस्सिद्धायाः पृथगुपायसाध्यत्वा-भावात्प्रतिबन्धनिवृत्तिरेव साध्या । स्वत एव सर्वसाक्षात्कारक्षमं ज्ञानं प्रति-बन्धके निवृत्ते सति ब्रह्मस्वरूपगुणविभवादिकं सर्वं साक्षात्करोति । यथा सेतौ भिन्ने जलं स्वयमेव गच्छति । न केनचिन्नेतव्यं, तद्वत् । यथा अश्मानयने

मार्गसमीकरणन्यायणे उभे अपि पृथग्व्यवस्थे न ; तथेत्यर्थः । यद्वा
भावान्तरस्यैवाभावत्वादविद्यानिवृत्तिरेव ब्रह्मप्राप्तिरित्यनुवृत्तम् ॥

तस्माद्ब्रह्मानुभवस्य ब्रह्मानुभवत्वेन रूपेणासाद्यत्वात् तस्य मोक्षपद-
शक्यतावच्छेदकान्तर्भावाभ्युपगमे ब्रह्मविद्याफलवाप्यगतानां ब्रह्मनां मुक्तिवाचि-
शब्दानां गौणत्वापत्तिः दुष्परिहरैवेति संसारनिवृत्तिवमात्रमेव मुक्तिशब्दशक्य-
तावच्छेदकमित्यक्रमेणापि स्वीकर्तव्यत्वात् अत्राधिकरणभाष्यवचनं ब्रह्मविद्या-
फलमोक्षस्वरूपप्रदर्शनमात्रपरमेव । “ ये यं प्रेते विचिकित्सा मनुष्ये अस्तीत्येके
नायमस्तीति चैके ” इति सर्वबन्धविनिर्मोक्षलक्षणमोक्षविशेषदशायामात्मनस्स-
द्भावासद्भावौ शङ्कमानं प्रति तन्मोक्षस्वरूपस्यैव वक्तव्यतया प्रकृतत्वाच्च ॥

तथा च — ब्रह्मविद्याफलाविद्यानिवृत्तिप्राप्तिदशायां निरतिशयानन्दलक्षणो
यस्स्वाभाविकपरमात्मानुभवः ‘ भावान्तरमभावः ’ इति न्यायेन तद्वन्तमविद्या-
निवृत्तित्वं निर्मिर्त्ताकृत्य तमेव मोक्षपदेन सन्तो व्यवहरन्तीति न मुक्त्य
स्वरूपासत्त्वादिशङ्कावकाशः इत्येतावदेवात्राधिकरणभाष्यवचनतात्पर्यमिति युक्तं
संसारनिवृत्तिवमेव मुक्तिशब्दशक्यतावच्छेदकमिति ॥

किञ्च — स्वाभाविकपरमात्मानुभवत्वस्यापि मुक्तिशब्दशक्यतावच्छे-
दककोटिप्रवेशे षष्ठाग्निविद्याफले मुक्तिव्यवहारभङ्गप्रसङ्गः । तत्र ब्रह्मानुभव-
सद्भावे प्रमाणाभावात् । न च “ स एतान् ब्रह्म गमयति ” इत्यनेन तत्सि-
द्धिशङ्का । गमयतीत्यस्य प्राप्तिमात्रवाचित्वेनान्यथासिद्धत्वात् । देशविशेषा-
वच्छिन्नब्रह्मस्वरूपसंबन्धस्यैव प्राप्तिशब्दार्थत्वात् ।

किञ्च — कार्याधिकरणगतेन “ दर्शनाच्च ” इति सूत्रेण ब्रह्म गम-
यतीत्यस्य “ परं ज्योतिरूपसम्पद्य ” इत्यनेनैकार्थतायाः दर्शितत्वेन तस्य संपत्ति-
रूपत्वसिद्ध्या तस्यानुभवरूपत्वोक्तेस्सम्पत्तिशब्दव्युत्पत्तिविरुद्धत्वाच्च ॥

अपि च — “परं ज्योतिरूपसम्पद्य” इत्यत्र ल्यप् प्रत्ययेन सप्त-
स्वरूपाविर्भावपूर्वकालीनत्वावगमेन तदनतिरिक्तायाः “ब्रह्मगमयति” इत्यु-
क्तब्रह्मप्राप्तेस्वरूपतिरोधानकालीनत्वावगमेन तस्या अनुभवरूपत्वोक्ते. बाधि-
तत्वाच्च ॥

यदुक्तं कैश्चित् - “परं ज्योतिरूपसम्पद्य” इत्यत्र ल्यप् प्रत्ययोऽवि-
वक्षितार्थः” इति । तत्संप्रदायानभिज्ञतानिबन्धनम् । “उत्तराच्चेदाविर्भूत-
स्वरूपस्तु” इति सूत्रभाष्यश्रुतप्रकाशिकायामेव तस्य कण्ठतो निरस्तत्वात् ।
तथा हि — “उपसम्पद्येति निर्देशो ‘मुख व्यादाय स्वपिति’ इतिवत् इति
केचिद्व्याचक्षते । तदयुक्तम् इत्यारभ्य, ल्यबन्तपदस्याविवक्षितक्रमत्वं च
क्लिष्टम् । गत्यभावद्योतकम् । सम्पद्याविर्भाव इति सूत्रविरोधश्चेत्यादि ॥”

किञ्च — “अविभागेन दृष्टत्वात्” इति सूत्रभाष्यसिद्धान्ते परं
ज्योतिरूपसप्त्या निवृत्तविद्यातिरोधानन्येति वाक्येन सप्तैराविर्भावहेतुत्वस्यानु-
गृहीततया ल्यप् प्रत्ययस्याविवक्षितार्थत्वोक्तेस्तद्विरुद्धत्वाच्च । आविर्भावपूर्व-
कालावृत्तिनः तत्कारणत्वासंभवात् । तस्मात् परंज्योतिरूपसम्पद्येति श्रुतायास्सप्तैः
सुषुप्त्यादिसाधारण संपत्तिशब्दव्युत्पत्तिबलात्, ल्यप् प्रत्ययबलाच्च अनुभव-
रूपत्वाभवसिद्ध्या तदनतिरिक्तत्वेन कार्याधिकरणगत ‘दर्शनाच्चे’ति सूत्रसि-
द्ध्याः ‘ब्रह्म गमयती’त्युक्तब्रह्मगतेरप्यनुभवानात्मकत्वसिद्ध्या न पञ्चाग्नि-
विदा ब्रह्मानुभवे ‘स एनान् ब्रह्म गमयती’ति श्रुतिः प्रमाणम् ।

परञ्च — ‘अविभागेन दृष्टत्वा’दित्यधिकरणे ‘अहं ब्रह्मास्मी’त्य-
विभागेनानुभवस्यैवात्मना स्वाभाविकतायाः सिद्धत्वेन पञ्चाग्निविदां तादृशानु-
भवप्रयोजकाहंब्रह्मोपासनाभावेनैव तादृशस्वाभाविकब्रह्मानुभवाभावस्य सिद्धत्वाच्च ।
न च तेषामप्यहंब्रह्मोपासनसम्भवश्शक्यशङ्कः । तथा सति पञ्चाग्निविद्याया
अपि ब्रह्मविशेष्यकतया विद्याभेदस्यैव दुर्निरूपत्वापातात् । न च— ‘अह’मिति

स्वविशिष्टं ब्रह्मानुसन्धाय तस्यैव स्वविशेषणत्वेनानुसन्धानसंभवात् नानुप-
पत्तिरिति वाच्यम् । स्वस्यैव स्वशरीरितावच्छेदकत्वासंभवेन तत्रानुसन्धा-
नस्य भ्रातिरूपत्वापातात् । न च — स्वोपलक्षितं ब्रह्मैवाहमित्यनुसन्धाय
तस्यैव स्वविशेषणतयानुसन्धानं शक्यम् । अहमर्थोपलक्षितब्रह्मानुसन्धानस्य
अहमित्याकारकत्वायोगात् । विशेष्यप्रतीत्यनन्तर्गतस्यैव उपलक्षणत्वनियमात् ।
न हि घटत्वोपलक्षितस्य वस्तुनो भानं घट इत्याकारकं भवेत् । तस्मात्
पञ्चाग्निविद्यायां ब्रह्मणोऽहंग्रहणस्य दुर्लभतया न तन्निष्ठानां स्वाभाविकब्रह्मानु-
भवः इति ॥

अपरञ्च — कार्याधिकरणदीपे पञ्चाग्निविदां ब्रह्मात्मकात्मप्राप्तिमात्रस्य,
ब्रह्मविदामेव यथावस्थितब्रह्मानुभवस्य च मुक्तकण्ठं व्यवस्थापितत्वेन पञ्चाग्निवि-
दामपि स्वाभाविकब्रह्मानुभवोक्तेस्तद्विरुद्धत्वाच्च । तदियं तत्सूक्तिः “पञ्चाग्नि-
विदो हि प्रकृतिविविक्तब्रह्मात्मकात्मस्वरूपविदः ते च तत्प्राप्य पुनर्न निवर्तन्ते ।
परं ब्रह्मोपासीनास्तु यथावस्थितं परिपूर्णां परं ब्रह्मैव प्राप्य पुनर्न निवर्तन्ते ।
“तद्य इत्थं विदुर्ये चेमेऽरण्ये श्रद्धा तप इत्युपासते तेऽर्चिषमभिसंभवन्ति ।”
इत्युभयविधान्भेदेनोपादायार्चिरादिगतिश्रुतेरपुनरावृत्तिश्रुतेश्चैवमिति निश्चीयते ”
इति ।

अत्र ब्रह्मविदप्राप्यस्य यथावस्थितत्वपरिपूर्णत्वादि विशेषणेन पञ्चाग्निवित्-
प्राप्यस्य अयथावस्थितत्वापरिपूर्णत्वादिकं ज्ञापितम् । ‘अस्यां परिषदि अयं
प्रधानः’ इत्युक्ते अन्येषामप्राधान्यसिद्धिवदत्राप्युक्तार्थसिद्धेः । तस्मात् पञ्चाग्नि-
विदः स्वाभाविकब्रह्मानुभववैधुर्वेण मुक्तिपदशक्यतावच्छेदककोटौ स्वाभाविक-
ब्रह्मानुभवत्वस्यापि निवेशे पञ्चाग्नित्वफले मुक्तिव्यवहारभङ्गप्रसङ्गो दुर्वार एव ।
किञ्च — केवल भेदोपासनसाध्यायां भेदमुक्तौ सामीप्यलक्षणायां अविभागे-
नानुभवलक्षणब्रह्मानुभवाभावस्य तत्कतुन्यायसिद्धतया तत्रापि मुक्तिव्यवहारभङ्ग-
प्रसङ्गो दुर्वार एव । न च — “योऽन्यां देवतामुपास्तेऽन्योसावन्योऽहमस्मि

न स वेद अकृत्स्नो ह्येष.” इति निषेधात् भेदेनोपासनमेवासिद्धमिति शङ्क्यम् । असिद्धत्वे तन्निषेधायोगात् । ‘योऽन्या देवतामुपास्ते’ इति प्रसिद्धवत् निर्देशायोगाच्च ॥

न च — अन्यतः प्राप्तमुपासनमनूद्य शास्त्र निषेधतीति शक्यं वक्तुम् । कलञ्जभक्षणादिवदुपासनस्यान्यतः प्राप्त्यसम्भवेन शास्त्रेणैव प्राप्तेः वक्तव्यत्वात् । न च — शास्त्रप्राप्तमेव शास्त्रं निषेधयेत् । तथा सति शास्त्रस्य विप्रलम्भकत्वापातात् । तस्मात् “अपशवो वा अन्ये गो अश्वेभ्यः” इत्यादिपशुशब्दवत् प्रकृते “न स वेद” इत्येतद्वाक्यमपि केवलभेदोपासनस्या-प्रशस्त्येवेदत्वमभिदधत् सत् अभेदोपासनविधेरर्थवादता लभते इति भेदोपासनं प्रामाणिकमेव । ज्ञापितश्चैतदुपासनसद्भावः । तत्फलभूतायथावस्थितप्राप्तिसद्भाव-श्चात्मत्वोपासनाधिकरणपूर्वपक्षभाष्ये “यथावस्थितञ्च ब्रह्मोपास्यम् । अयथोपासने प्राप्तिरप्ययथाभूता स्यात् । “यथा क्रतुरस्मिन् लोके पुरुषो भवति तथेतः प्रेत्य भवति” इति न्यायात् । उपपादितञ्चेदमेव पञ्चाग्निविदामयथावस्थित-प्राप्तिज्ञापकेन पूर्वोदाहृतकार्याधिकरणदीपवाक्येनापि ॥”

ननु — न वयं केवलभेदेन ब्रह्मोपासनं नास्तीति वदामः । किन्तु — तस्य मुक्तिसाधनत्वं नास्तीत्येतावन्मात्रमेव । अत एवायथोपासने प्राप्तिरप्य-यथाभूता स्यादिति भाष्यश्रुतप्रकाशिकाया — “‘अयथाभूता स्यात्’ इति — सासारित्वप्राप्तिस्स्यात्, इत्यर्थः ।” इत्यनुगृहीतम् । तस्मात् केवल भेदोपास-नस्य सासारिकत्रिवर्गफलार्थत्वाच्च तस्य मुक्तिसाधनत्वं प्रामाणिकमिति चेन्न । तर्हि पञ्चाग्निविद्याया अपि मुक्तिसाधनत्वाभावप्रसङ्गात् । तस्या अपि केवल-भेदोपासनात्मकत्वात् । तत्रात्मत्वेन ब्रह्मानुसन्धानमस्तीति चेत् — किन्तेन ? आत्मत्वेनानुसन्धानस्यैव भेदानुसन्धानात्मकत्वेन “पृथगात्मानं प्रेरितारञ्च मत्वा” इत्यादि श्रुतिसिद्धत्वात् । स्वशरीरं प्रति स्वस्थात्मत्वेनानुसन्धानस्य विवेक-

रूपतया भेदानुसन्धानात्मकत्ववत्, स्वं प्रति ब्रह्मणः आत्मत्वानुसन्धानमपि जीव-परविवेकात्मकत्वेन भेदानुसन्धानरूपत्वात् । अनुगृहीतञ्च — “आत्मेति-तूपगच्छन्ति” इत्यादि सूत्रभाष्यान्ते — “पृथग्मात्मानं प्रेरितारश्चमत्वेति पृथक्त्वानुसन्धानविधावम्” इति । “स्वशरीरात् स्वात्मनोऽधिकत्वानुसन्धानवत् स्वात्मनोऽपि परमात्मनोऽधिकत्वानुसन्धानात् पृथक्त्वानुसन्धानविधानञ्च रक्षितम्” इति च । तस्मात् पञ्चाग्निविदामात्मत्वेन ब्रह्मोपासनसद्भावेऽपि तस्यापि केवल-भेदोपासनात्मकत्वात् भेदोपासनस्य मुक्तिसाधनत्वाभावनियमे पञ्चाग्निविद्याया अपि मुक्तिसाधनत्वाभावप्रसङ्गो दुर्वार एव ॥

तर्हि — श्रुतप्रकाशिकासूक्तेः कोऽर्थ इति चेत् — अग्निर्माणवकः इतिषदयथावस्थितप्राप्तेः संसारतुल्यतया तद्ज्ञापनार्थो गौणोऽयं निर्देशः । अन्यथा — भेदोपासनफलतया सर्वसंप्रतिपन्नस्य कैवल्यस्य संसारानन्तर्भावज्ञापकेन “जीवनमुज्जीवनम् — संसारोन्मोचनम् । समिति कैवल्यव्यावृत्तिः” इति स्व-बचनेन साकं-विरोधस्य दुरुद्धरत्वापात्तात् । अपि च —

“भेदेन वाप्यभेदेन मिश्रणैव चतुर्मुख !
त्रिधैव मुक्तिरुदिता भेदे कैङ्कर्यलक्षणा ॥
मुक्तिर्यथेह लोकेषु परिचर्यापरा नराः ।
देवस्य तद्देवैते वैकुण्ठे परमात्मनः ॥
लोके तस्य समीपस्था मुक्तमात्मानस्समाहिताः ।
वसन्ति किङ्करास्सन्तः तत्प्रसादपरास्सदा ॥
अभेदमुक्तिरत्यन्तमैक्यं स्यात्परजीवयोः ।
आत्मनो-भावना चैक्ये सोऽहमित्येवमात्मिका ॥
मयैवमैक्यत्वापत्तिः जीवात्मपरमात्मनोः ।
सिद्धान्ते मिश्ररूपे तु भेदे स्थित्वार्चनादिभिः ॥

तोषयित्वा परं देवं ततो युक्तस्समाहितः ।

विज्ञानेनैकतानेन परमात्मनि विद्मने ॥

ऐक्यं प्राप्नोति सा मुक्तिरुक्ता सायुज्यलक्षणा । ”

इति पान्नसहिताज्ञानपादाष्टमाध्यायवचनैः भेदाभेदमिश्ररूपमुक्तित्रैविध्यस्य, तासां मुक्तीनां तत्कतुन्यायात् तत्तदनुगुणकृतिसाध्यत्वस्य, तत्र भेदमुक्ते. “ वैकुण्ठे तु परे लोके ” इत्युक्तमुक्तप्राप्यदिव्यनगरावच्छिन्नसामीप्यलक्षणत्वस्य, सर्वलोकसाधारणस्वार्थकैङ्कर्यलक्षणकेवलभेदोपासनादिभगवदाराधनसाध्यत्वस्य च मुक्तकण्ठं प्रतिपादितत्वेन सामीप्यादिभेदमुक्तेस्ससारान्तर्गतत्वोक्तिर्दुरुक्तिरेव । एतेन —

“ लोकेषु विष्णोर्निवसति केचित् समीपमिच्छन्ति च केचिदन्ये ।

अन्ये तु रूपं सदृशं भजन्ते सायुज्यमन्ये स तु मोक्ष उक्तः ॥ ”

इत्यत्र सालोक्यादिषु मुक्तिनत्वाश्रवणमात्रेण तेषां तदनन्तर्भावसिद्धिरिति केषाञ्चित् शङ्का दूरोत्सारिता । “ लोके तस्य समीपस्थाः मुक्तात्मानः ” इति पूर्वोदाहृतवचनेन सामीप्यादेर्मुक्तित्वोक्ते. “ मोक्षः सालोक्यसारूप्यं प्रार्थये न कदाचन । इच्छाम्यहं महाभाग सायुज्यं तव सुव्रत । ” इति जितन्तावचनेन सालोक्यादीनामपि मोक्षान्तर्भावसिद्धेश्च ॥

न च — “ स तु मोक्ष उक्तः ” इति वचनेनैवैतेषां वचनानां बाध-
शक्यशङ्का । अन्यथासिद्धस्य बाधकत्वायोगात् । “ स तु मोक्ष उक्तः ”
इत्यस्य अन्यो मोक्षो नोक्त इत.पूर्वं तव मयेत्यर्थपरत्वेनाप्यन्यथासिद्धेस्सु-
वचत्वान् । किञ्च — नह्यस्मिन् वचने सालोक्यादिकं न मुक्तिरित्युच्यते ।
येनानेन वचनान्तरबाधशक्येतापि सायुज्यमात्रस्य मुक्तित्वोक्तिबलेन अन्येषां
मुक्तित्वं न्यायसिद्धमित्युक्तिरपि दुरुक्तिरेव । वचनविरोधे न्यायान-
वतारान् । प्रत्युत सत्यपि सालोक्यादीनां मुक्त्यन्तर्भावकण्ठोक्ति-

मद्वचनान्तरे तस्यैव बाधस्त्यात् । न पात्रमंहिताजितन्तावचनयोः । “पाञ्चरात्रं सर्वत्रैव प्रमाणं” इत्युक्तप्रमाणतम श्रीपाञ्चरात्रसारवचनस्य, तेनैव तत्र तत्र मन्त्रतया विनियुक्तस्य खिलऋक्जितन्ताह्वयमनुवचनस्य चात्यन्तप्रबलतया ताभ्यामेव तद्विरुद्धानां बाधनीयत्वात् । तस्मात् भेदोपासनसाध्यायाः भेदमुक्तेः प्रबलप्रमाणसिद्धतया प्रामाणिकैर्दुरपह्वत्वेन मुक्तिपदशक्यतावच्छेदककोटौ स्वाभाविकब्रह्मानुभवत्वस्यापि निवेशे तत्र मुक्तिव्यवहारभङ्गप्रसङ्गो दुर्वार एवेति ॥

अन्यच्च — ब्रह्मानुभवस्यापि मुक्तिशब्दशक्यतावच्छेदकत्वे ब्रह्मानुभवविधुरतया सर्वसंप्रतिपन्ने कैवल्ये मुक्तिशब्दव्यवहारभङ्गप्रसङ्गो दुर्वार एव । न चायमिष्टः प्रसङ्गः इति वक्तुं शक्यम् । “मुक्तानां परमा गतिः” इति पञ्चमवेदसारभूतसहस्रनामाध्यायवचनात् ‘मुक्तानामेव केषाञ्चिद्वर्चीना गतिर्गम्यते । श्रूयते च निर्मुक्तजरामरणकैवल्यलक्षणा, “जरामरणमोक्षाय मामाश्रित्य यतन्ति ये” इति संसारपरमपदयोर्मध्ये तेषां स्थानञ्च, “योगिनाममृतं स्थानं स्वात्मसंतोषकारिणां” इत्यादि तद्भाष्यवचनात्, “स्वात्मानुभूतिरिति या किल मुक्तिरुक्ता” इति श्रीवत्साङ्गमिश्रवचनात्, “जीवनमुज्जीवनं-संसारोन्मोचनम् ; समिति कैवल्यव्यावृत्तिः” इति श्रुतप्रकाशिकाचार्यवचनात्, “मुक्तिः कैवल्यनिर्वाण” इति कोशसिद्धसमाख्याबलाच्च तत्र प्रामाणिकानां मुक्तित्वव्यवहारस्य दुरपह्वत्वेन तदयोगात् ॥

न च — “चतुर्विधा मम जना भक्ताः एव हि ते श्रुताः । तेषामैकान्तिनः श्रेष्ठास्ते चैवानन्यदेवताः । अहमेव गतिस्तेषां निराशीः कर्मकारिणाम् । ये तु शिष्टास्त्रयो भक्ताः फलकामा हि ते मताः । सर्वे च्यवनधर्माणः प्रतिबुद्धस्तु मोक्षभाक् ।” इति वचनैः पूर्वोक्तवचनानां बाधश्शङ्क्यः । अन्यथासिद्धैरेतैः तद्भाषायोगात् । नह्यत्र ‘कैवल्यं न मोक्षः’ इति कण्ठोक्तिः श्रूयते । त्रिविधभक्तत्वावच्छेदेन च्यवनधर्मत्वं श्रूयते इति चेत् — किन्तेन ? कैवल्यार्थिनः तस्मिन्निविधभक्तान्तर्भावासिद्धेः ॥

“चतुर्विधा भजन्ते मा जनास्फुक्कतिनोऽर्जुन ।

आर्तो जिज्ञासुरर्थार्थी ज्ञानी च भरतर्षभ ॥” इति,

गीतोक्त चतुर्विधाधिकारिणामेवात्रापि प्रत्यभिज्ञानात् । तत्र ज्ञानिशब्दनिर्दिष्ट-
स्यैवात्र एकान्तिप्रतिबुद्धशब्दाभ्या निर्देशः इत्यौचित्याद्वक्तव्यत्वेन ज्ञानिव्यति-
रिक्तस्य कैवल्यार्थिनः अत्रोक्तत्रिविधभक्तान्तर्भावः एव सिद्ध्यतीति चेन्न ॥

“देवान् देवयजो याति पितॄन् याति पितृव्रताः ।

भूतानि याति भूतेज्याः याति मद्याजिनोऽपि माम् ॥” इति

श्रीगीतानवमाध्यायोक्तचतुर्विधाधिकारिणामेवात्र प्रत्यभिज्ञानात् । तथाहि —
“चतुर्विधा मम जनाः भक्ता एव हि ते श्रुताः ।” इत्यनेन, “येऽयन्यदेवता-
भक्ता यजन्ते श्रद्धयान्विताः । तेऽपि मामेव कौन्तेय यजन्यविधिपूर्वकम् ॥”
इति वचनार्थः प्रत्यभिज्ञायते । “तेषामेकान्तिनः श्रेष्ठाः ते चैवानन्यदेवताः”
इत्यादिना, “अनन्याश्चिन्तयन्तो मा ये जनाः पर्युपासते ।

तेषां नित्याभियुक्तानां योगक्षेमं वहाम्यहं ॥” इति वचनार्थः
प्रत्यभिज्ञायते । “ये तु शिष्टास्त्रयो भक्ताः फलकामा हि ते मताः । सर्वे
च्यवनधर्माणिः” इत्यनेन,

“अहं हि सर्वयज्ञानां भोक्ता च प्रभुरेव च ।

न तु मामभिजानन्ति तत्त्वेनातश्च्यवन्ति ते ॥” इति वचनार्थः
प्रत्यभिज्ञायते । “प्रतिबुद्धस्तु” इत्यनेन “अभिजानन्ति तत्त्वेन” इत्युक्त-
मभिज्ञानं प्रत्यभिज्ञायते । तस्मान्नवमाध्यायोक्तचतुर्विधाधिकारिणामेवात्र प्रत्य-
भिज्ञापकबाहुल्यात् प्रतिबुद्धव्यतिरिक्तत्रिविधाधिकारिणा देवतान्तरपरत्वज्ञापकस्य
“ते चैवानन्यदेवताः” इत्यस्याष्टमाध्यायोक्तभगवदेकपरचतुर्विधाधिकारिप्रत्य-
भिज्ञाभङ्गकत्वाच्च नात्र कैवल्यार्थिनः प्रतिपादनमिति नानेन कैवल्यमोक्षान्तर्भा-
वज्ञापकवचनबाधः इति । अनुगृहीतञ्च यामुनाचार्यैरष्टमाध्यायोक्तानां चतुर्विधाधि-

कारिणानैकान्यांशे तौल्यम् । “एकान्यं भगवत्येषां समानमधिकारिणाम्” इति ॥

अथास्तु वा अष्टमाध्यायोक्ताधिकारिचतुष्टयस्यैव अत्र प्रत्यभिज्ञानम् ।
तथापि नानुपपत्तिः । कैवल्यमुक्तिव्यस्य निरपेक्षप्रमाणान्नरसिद्धत्वेन प्रत्यभिज्ञा-
दिसापेक्षस्यास्य तद्वाधकत्वायोगात् । उक्तञ्च पाञ्चोत्तरखण्डे चतुस्त्रिंशोऽध्याये-

“विरजापरमव्योम्नोरन्तरं केवलं स्मृतम् ।

तत्स्थानमुपमोक्तव्यमव्यक्तब्रह्मसेविनाम् ॥

स्वात्मानुभवजानन्दमुखदं केवलं पदम् ।

निश्श्रेयसं च निर्वाणं कैवल्यं मोक्ष उच्यते ॥

श्रीशांघ्रिभक्तिसेवैकरसभोगविदर्जितम् ॥

इत्यादिना कैवल्यस्य मोक्षान्तर्गतत्वं । अत्र “निश्श्रेयसञ्च निर्वाणं कैवल्यं मोक्ष
उच्यते” इति मोक्षवाचकानां बहूनां पर्यायशब्दानां प्रयोगस्य कैवल्यविषय-
मुक्तिव्यवहारमुख्यतास्थापनैकप्रयोजकत्वेन तस्य मोक्षान्तर्भावो दुरपह्व एवेति
तत्र तद्व्यवहारभङ्गप्रसङ्गोऽनिष्ट प्रसङ्ग एव ॥

अपि च — श्रीगीताभाष्ये कैवल्यार्थिप्राप्यविषयस्य “अव्यक्तोऽक्षर
इत्युक्तः तमाहुः परमां गतिम्” इति वचनगतस्याक्षरशब्दस्य “कूटस्थोऽक्षर
उच्यते” इति वचनगतकूटस्थाक्षरशब्दैकार्थतया व्याख्यानात् । श्रीवेदान्त-
दीपादौ “कूटस्थो मुक्तस्वरूपम्” इति तद्वचनगतकूटस्थशब्दस्य मुक्तवाचितया
व्याख्यानाच्च कैवल्यं मुक्तिरेवेति सिद्धम् ॥

किञ्च — “अक्षरं ब्रह्म परमं” इत्याद्यष्टमाध्यायवचनभाष्ये कैवल्य-
र्थिनां प्रकृतिविनिर्मुक्तात्मस्वरूपस्यैव प्राप्यतया वेद्यत्ववचनात् । आत्मसंबन्धि-
भूतमूक्षमतद्वासनादीनां त्याज्यतया वेद्यत्ववचनात् । “मुमुक्षुभिः ज्ञातव्यम्”
इति तेषां मुमुक्षुत्वव्यपदेशाच्च सिद्धं कैवल्यं मुक्तिरेवेति ॥ परञ्च —

“मूर्ध्नि आघायात्मनः प्राणं मनो हृदि निरुध्य च ।

यः प्रयाति त्यजन् देहं स याति परमां गतिम् ॥”

इत्यष्टमाध्यायवचने ' आत्मनः प्राण मूर्धन्याधय ' इति मूर्धन्यनाड्या निष्क्रमणावगमेन तस्य " शतश्रैका च हृदयस्य नाड्यः तासां मूर्धान्तमभिनिस्तृतैका । तयोर्व्यमायन्नमृतत्वमेति इति मोक्षैकनियतत्वात् तस्य मूर्धन्यनाडीनिष्क्रमणप्रापकत्वस्य चन्द्रिकायामङ्गीकृतत्वाच्च तद्वलेन तत्सिद्धेश्च ॥

अथ — कैवल्यार्थिनामपुनरावृत्ते श्रीगीताभाष्ये व्यक्तमनुगृहीतत्वेन तस्याश्च " शुक्लकृष्णे गती ह्येते जन्तुर्दशाश्रिते मते । एकया यात्यनावृत्तिमन्यथावर्तते पुनः " इत्यष्टमाध्यायवचनेन अर्चिरादिगत्यसाधारण्यसिद्ध्या तस्याश्च मोक्षासाधारणत्वेन तद्वलेन तत्सिद्धेश्च । तस्मात् कैवल्ये मोक्षव्यवहारस्य प्रामाणिकदुरपह्वत्वेन मुक्तिपदशक्यतावच्छेदककोटौ स्वाभाविकब्रह्मानुभवत्वस्यापि प्रवेशे तत्र मुक्तिव्यवहारभङ्गप्रभङ्गो दुर्वार एवेति ॥

किञ्च — स्वाभाविकब्रह्मानुभवत्वस्य मुक्तिपदशक्यतावच्छेदकान्तर्भाववदन् वादी प्रष्टव्यः । " तस्य किं प्रयोजनम् " इति । न तावत् परमव्यावृत्तिः प्रयोजनम् । ससारनिवृत्तिस्वरूपभेदमात्रेणैव तत्सिद्धेः । न हि परैस्ससारनिवृत्तेः परमसाम्यलक्षणत्वादिकमभ्युपगम्यते । तदभ्युपगमे वा तस्य भोक्तव्य मुक्तिपदशक्यतावच्छेदकत्वाङ्गीकारमात्रेण न तद्व्यावृत्तिः सिद्ध्येत् । तेनापि तदभ्युपगमसमवात् । तस्मात् ससारनिवृत्तिस्वरूपभेदमात्रेणैव परमतव्यावृत्त्या नात्र तत्प्रयोजनम् । अथ — नापि मोक्षव्यवहारादिप्रसङ्गादिपरिहारः । ससारनिवृत्तेस्त्वन्मते स्वाभाविकब्रह्मानुभवव्याप्यत्वेन व्यापकधर्मेण व्याप्यातिव्याप्त्यादिवारणासमवात् । न च — केषाञ्चित्सिद्धान्ते ब्रह्मानुभवरहिते कैवल्यादौ ससारनिवृत्तिसत्त्वेन तत्रातिप्रसङ्गवारणमेव तस्य प्रयोजनमिति वाच्यम् । तन्मते तत्र मुक्तिव्यवहारस्यापीदृशत्वेन तदयोगात् ॥

तस्मात् सर्वसप्रतिपन्न ससारनिवृत्तित्वमेव मुक्तिशब्दशक्यतावच्छेदकं, नान्यदर्शयति पूर्वोक्तात्राधिकरणभाष्यस्य मुक्तिस्वरूपप्रदर्शनमात्रपरत्वात्, अविद्यानिवृत्तिरेव मोक्ष इति जिज्ञासाधिकरणभाष्यमेव मुक्तिशब्दशक्यतावच्छेदक-

शिऽपपत्तिरिति पूर्वोक्तं तिरोधाय कश्चित्स्वन्निवृत्तिमेव मुक्तिशब्दशक्यतावच्छेदकम् । अत्र तिरोधादकत्वं नाम स्वप्रयोज्यत्वसम्बन्धवच्छिन्नाधेयतासम्बन्धे । तिरोधानविशेषश्च । तिरोधानं नाम ज्ञानगतस्फुटोच्चात्मकावस्थाविशेषः । तादृशाचित्सम्बन्धनिवृत्तिरिति नाम तादृशाचिन्निष्ठतिरोधायकतावच्छेदको यत्सम्बन्धः तत्र प्रतियोगिध्वंसत्वम् । तथा च दिग्जास्त्रानकालीनमूक्ष्मशरीरसम्बन्धध्वंसे लक्षणसम्बन्धः । तत्सम्बन्धस्य तद्गान्धर्व्यमतिरोधायकतायां मूक्ष्माचिन्निष्ठायामवच्छेदकत्वात् । अत्र बन्धकालीनस्थूलशरीरसम्बन्धध्वंसमादायातिप्रसङ्गवारणाय तादृशाचित्संसर्गध्वंसे निदर्शयत्वमपि दिवक्षणीयम् । निदर्शयत्वं नाम स्वसमानाधिकरणत्वप्रतियोगितावच्छेदकाचिच्छासमानकालीनत्वम् । अत्र स्वपदं ध्वंसपरम् । तथा च बन्धकालीनदेहसम्बन्धध्वंसस्य स्वसमानाधिकरणसमानकालीनश्च यत्समूक्ष्मशरीरसम्बन्धः तस्य स्वप्रतियोगितावच्छेदकीभूतो योऽचिन्निष्ठतिरोधायकतावच्छेदकत्वरूपो धर्मः । तदवच्छिन्नत्वात् । तमादाय बन्धकादां नातिप्रसङ्गः ॥

तथा च — एवसमानाधिकरणतिरोधायकाचित्संसर्गसमानकालीनाचित्संसर्गध्वंसत्वं मुक्तिशब्दशक्यतावच्छेदकं इत्युक्तं भवति ॥

इदन्तु — “चन्द्र इव राहोर्मुखात्प्रमुच्य ध्रुवा शरीरमकृतं” इत्यादि श्रुतिवारस्यानुसारान्नोद्देशायामात्मनोऽचिद्विश्लेष एव । नाचिदंशध्वंसोऽपीति पत्राभिप्रायेण संसर्गध्वंसपर्यन्तानुधावनम् । चित्संसृष्टाचिदंशस्य चिद्विश्लेष एव नाश इति पक्षे तु तिरोधायकाचिद्वंस एव मोक्षः । स यद्यपि प्रतियोगितासम्बन्धेन आचिद्वृतः । तथापि दैशिकविशेषणतासम्बन्धेनैव तस्य मुक्त इति व्यवहारप्रयोजकत्वान्नानुपपत्तिः । चिद्विश्लेषजनितचित्संसृष्टाचिद्वंसस्य चिदवच्छेदेनैव जायमानत्वात् । अत्रापि संसारदशायामतिप्रसङ्गवारणाय तिरोधायकाचिद्वनवच्छिन्नत्वेन ध्वंसो विशेषणीयः । तथाच स्थूलशरीरध्वंसस्य बद्धेषु

मूक्षमावच्छेदेनैव जायमानत्वात् नातिप्रसङ्गः । चरमशरीरध्वंमाना शुद्धस्वरूपा-
वच्छेदेनैव जायमानत्वान्नाव्याप्तिरसम्भवो वेति सर्वमवदातम् ।

यत्तु कैश्चिदुक्तम् — स्वसामानाधिकरण्यस्वसमानकालीनत्वोभयसम्बन्धेन
कर्मप्रागभावविशिष्टान्यो य. कर्मध्वंसः स्वसामानाधिकरण्यस्वोत्तरत्वोभयसम्बन्धेन
तद्विशिष्टानन्दत्वं मुक्तिशब्दशक्यतावच्छेदकमिति तच्चिन्त्यम् । विशेष्यवैयर्थ्यात्
विशेषणेऽपि कर्मध्वंसे कर्मविशिष्टान्यत्वनिवेगनेनैव सामञ्जस्ये प्रागभावपर्यन्तानु-
धावनवैयर्थ्यात् । चरमकर्मकालीनोपान्त्यकर्मध्वंसमादाय बद्धदशायामतिप्रसङ्गाच्च ।

किञ्च — उत्थानकाल एव सर्वकर्मध्वंसस्य “साम्पराये तर्तव्याभावात्”
इत्यादि सिद्धत्वेन तद्दशायामतिप्रसङ्गाच्च । न च तदानीं मोक्षव्यवहारः
प्रामाणिकः । “तदार्पातेस्ससारव्यपदेशात्” इति सूत्रेण देशविशेषावच्छिन्न-
ब्रह्मप्राप्तिपर्यन्त ससारव्यपदेशोक्तेः । तस्मादस्मदुक्तं तिरोधाय काचिदनवच्छिन्न-
तादृशाचिद्व्यमत्वरूपससारनिवृत्तिमेव अनुगतमनतिप्रसक्तं लघुभूतं सर्वसंप्रतिपन्नं
चेति तदेव मुक्तिमोक्षादिशब्दशक्यतावच्छेदकं सर्वैरादरणीयं इत्यास्तां विस्तरः ॥

ननु — अनेकार्थकल्पनायोगात् भगवच्छब्दवत् मुक्तिशब्दस्यापि कुत्र-
चिन्मुस्यत्वं तदन्यत्र गौणत्वमेवेति किमिति नाभ्युपगतमिति चेत् भ्रान्तोऽसि ।
न ह्यत्र योगवृत्तेनिमित्तमुच्यते ; येनात्र भगवच्छब्दन्यायावतारस्स्यात् । किन्तु
मुक्तिमोक्षानृत्तनिर्वाणनिश्श्रेयमादिमुक्तिरूढसर्वपर्यायसाधारण रूढिप्रवृत्तिनिमित्त-
मेव । यथा शरीरतन्वाकाररूपादिसर्वपर्यायसाधारण रूढिनिमित्तमपृथक्सिद्धाधा-
राधेयभावादिकं तद्वत् ॥

तथा च मुक्तिमोक्षादिशब्दानां कैवल्यादिष्वपि मुख्यतायाः पाञ्चोत्तर-
खण्डादिसिद्धत्वेन तत्र सर्वत्रानुगतमनतिप्रसक्तं च यत्तदेव मुक्त्यादिशब्दरूढि-
निमित्तं वक्तव्यमिति यथोक्तमेव तदुपपन्नतरमिति सर्वं समञ्जसम् ॥

श्रीवाधूलमहाचार्यचिन्तासन्तानजन्मना ।

श्री श्रीनिवासदासेन कृतेयं कृतिरेधताम् ॥



